

वीर ज्ञानोदय ग्रन्थमाला का पुष्प नं. 198

ISBN 978-93-80353-02-9

# आरती संग्रह

— रचयित्री —

परमपूज्य प्रज्ञाश्रमणी आर्यिका  
श्री चन्दनामती माताजी

शरदपूर्णिमा महोत्सव, 11 अक्टूबर 2011 को जम्बूद्वीप-हस्तिनापुर में  
पूज्य गणिनीप्रमुख श्री ज्ञानमती माताजी द्वारा घोषित  
“प्रथम पट्टाचार्य श्री वीरसागर वर्ष” के अन्तर्गत प्रकाशित



— प्रकाशक —

दिगम्बर जैन त्रिलोक शोध संस्थान

जम्बूद्वीप-हस्तिनापुर (मेरठ) उ.प्र.-250404

फोन नं.- (01233) 280184, 280994

Website : [www.jambudweep.org](http://www.jambudweep.org)

E-mail : [jambudweeptirth@gmail.com](mailto:jambudweeptirth@gmail.com)

COURTESY—JAIN BOOK DEPOT

C/o Shri Nabhi Kumar Manav Kumar Jain

C-4, Opp. PVR Plaza, Cannought Place, New Delhi-1

Ph.-011-23416101-02-03/Website : [www.jainbookdepot.com](http://www.jainbookdepot.com)

तृतीय संस्करण वीर नि. सं. 2538, द्वि. भाद्रपद शुक्ला 4 मूल्य  
1100 प्रतियाँ दशलक्षण महापर्व-19 सितम्बर 2012 44/-रु.

दिगम्बर जैन त्रिलोक शोध संस्थान द्वारा संचालित

वीर ज्ञानोदय ग्रन्थमाला

इस ग्रन्थमाला में दिगम्बर जैन आर्षमार्ग का पोषण करने वाले हिन्दी,  
संस्कृत, प्राकृत, कन्नड़, अंग्रेजी, गुजराती, मराठी आदि भाषाओं  
के न्याय, सिद्धान्त, अध्यात्म, भूगोल-खगोल, व्याकरण आदि  
विषयों पर लघु एवं वृहद् ग्रंथों का मूल एवं अनुवाद सहित  
प्रकाशन होता है। समय-समय पर धार्मिक  
लोकोपयोगी लघु पुस्तिकाएँ भी  
प्रकाशित होती रहती हैं।

—: संस्थापिका एवं प्रेरणास्रोत :—

परमपूज्य गणिनीप्रमुख आर्यिकाशिरोमणि श्री ज्ञानमती माताजी

—: मार्गदर्शन :—

प्रज्ञाश्रमणी आर्यिका श्री चन्दनामती माताजी

—: निर्देशक एवं सम्पादक :—

कर्मयोगी पीठाधीश स्वस्तिश्री रवीन्द्रकीर्ति स्वामी जी

—: प्रबंध सम्पादक :—

जीवन प्रकाश जैन

(सर्वाधिकार प्रकाशकाधीन)

प्रथम संस्करण-2200 प्रतियाँ, द्वितीय संस्करण-1100 प्रतियाँ (सन् 2009)

कम्पोजिंग-ज्ञानमती नेटवर्क

जम्बूद्वीप-हस्तिनापुर (मेरठ) उ.प्र.

## सम्पादकीय

—कर्मयोगी पीठाधीश स्वस्तिश्री रवीन्द्रकीर्ति स्वामी

“Our sacred books are our lighthouses erected in the great sea of time.”

सद्पुस्तकें वह प्रकाशगृह हैं, जो समय के विशाल समुद्र में खड़ी की गई हैं। आत्मोन्नति के मार्ग में सुसाहित्य का एक महत्त्वपूर्ण स्थान है। साधक पुरुष के लिए साधनामार्ग में साध्य की ओर बढ़ने के लिए सत्साहित्य एक प्रकृष्ट आलम्बन है। सदगुरु सर्वत्र उपलब्ध नहीं होते परन्तु सत्साहित्य प्रत्येक मन्दिर, साहित्य सदन एवं स्वाध्याय भवन में उपलब्ध हो जाता है। सत्साहित्य का उपयोग तभी होता है जब साधक उसका अध्ययन करके उनमें अपना प्रतिबिम्ब देखता है।

आज के भौतिकवादी युग में मनुष्य अपने शरीर को आच्छादित करने के लिए बहुमूल्य वस्त्रों को खरीदता है, शरीर को सजाने के लिए आभरण खरीदता है, घूमने के लिए नए-नए मॉडल की गाड़ी खरीदता है, धन-सम्पत्ति को सुरक्षित रखने के लिए अलमारियाँ खरीदता है और इनमें अपना बहुमूल्य समय नष्ट कर स्वयं को सुखी मानता है परन्तु दुर्भाग्य की बात है कि वह अपने मनुष्य जीवन को सुधारने के साधन स्वरूप न तो सत्साहित्य को खरीदता है, न ही प्रभु भक्ति में अपना समय लगाना चाहता है और न ही भौतिक वस्तुओं में व्यस्त जीवन के कुछ क्षणों में उन पुस्तकों के अध्ययन में अपना चित्त लगाता है परन्तु जब तक हम सत्साहित्य का स्वाध्याय नहीं करेंगे, जिनेन्द्र प्रभु की भक्ति-आराधना नहीं करेंगे, गुरुओं का सामीप्य प्राप्त नहीं करेंगे हमारा भव भ्रमण समाप्त होने वाला नहीं है।

ऐसे विषम समय में आगम के गूढ़ ज्ञान को सरल, सरस, स्पष्ट एवं मिष्ट भाषाशैली में जनमानस को परिज्ञान कराने की महती आवश्यकता है। भक्तिमार्ग एक ऐसा मार्ग है जिसमें प्राणी जिनेन्द्र भक्ति के साथ-साथ मनानुरंजन भी कर लेता है। आज के युग में युवा पीढ़ी को धर्ममार्ग में उन्मुख करने के लिए संगीतमय आधुनिक धुनों से युक्त पूजन, भजन, चालीसा आदि भी ऐसे निमित्त हैं जो कर्मनिर्जरा में कारण बन जाते हैं और प्राणी की तन्मयता से उसे अभीष्ट कार्य की सिद्धि करा देते हैं। परम पूज्य प्रज्ञाश्रमणी आर्यिका श्री चंदनामती

माताजी ने इस दिशा में अपनी कृतियों द्वारा जो स्तुत्य एवं सराहनीय कार्य किया है वह साहित्य जगत में चिरस्मरणीय रहेगा। हमें प्रसन्नता है कि उनकी लेखनी से लिखी गई अनेक पुस्तकों का प्रकाशन हमारी ग्रन्थमाला से हुआ है जिसने दिग्भ्रमित प्राणी को ज्ञान का मार्ग दिखाकर उसे कल्याण के पथ पर अग्रसर किया है। उन्हीं कृतियों में एक कृति “आरती संग्रह” भी है जिसके द्वारा सुधी पाठक देव, शास्त्र, गुरु की आराधना कर अपने कर्मों की निर्जरा कर पुण्य का संपादन करें ऐसी मंगल भावना है।



## प्रस्तावना

—ब्र. कु. इन्दु जैन (संघस्थ)

आचार्यों ने जिनेन्द्र भक्ति की अचिन्त्य महिमा का वर्णन करते हुए कहा है कि—

**एकापि समर्थयं, जिनभक्तिर्दुर्गतिं निवारयितुं।  
पुण्यानि च पूरयितुं, दातुं मुक्तिश्रियं कृतिनः।।**

अर्थात् जिनेन्द्र भगवान की भक्ति दुर्गति का नाश कर मात्र पुण्य को प्रदान नहीं करती है अपितु मुक्तिश्री तक को प्रदान कर देती है। मात्र जिनेन्द्र भक्ति ही नहीं जिनेन्द्र अर्थात् सच्चे देव, शास्त्र, गुरु इन तीनों की भक्ति ही संसार परिभ्रमण के समाप्त कर देती है। कविवर पण्डित घानतराय जी ने कहा है कि—

**देव, शास्त्र, गुरु रतन शुभ, तीन रतन करतार।**

अर्थात् देव, शास्त्र, गुरु ये तीन रत्न हैं जो स्वयं रत्न होकर हमें रत्नत्रय के मार्ग में आरूढ़ करते हैं उनकी भक्ति हमें भक्त से भगवान की श्रेणी में लाकर विराजित कर देती है। डॉ. फैकलूब का कथन है कि “प्रार्थना दुनिया की सबसे बड़ी शक्ति है, जो सभी मनुष्यों को सुलभ है।” प्रार्थना, पूजा, भक्ति, आरती सभी एक दूसरे के पर्यायवाची नाम हैं। यह वह शक्ति है जो जीव को मात्र भौतिक सुख ही नहीं प्रदान करती है वरन् आध्यात्मिक सुख की भी प्राप्ति करा देती है।

प्रत्येक प्राणी के जीवन में वाणी का अत्यन्त महत्त्व है। कोई भी प्राणी वाणी के माध्यम से शत्रु को मित्र, मित्र को शत्रु, हिंसक को अहिंसक, पापी को पुनीत, दुर्जन को सज्जन, क्रोधी को क्षमावान, भयग्रस्त को निर्भय, अधर्मी को धर्मी, द्वन्द्वी को निर्द्वन्द्वी तथा रोगी को निरोगी बना सकता है। वाणी अर्थात् शब्द पौद्गलिक होते हुए भी अगर अकाट्य भक्तिपूर्वक भगवत आराधना हेतु निकलते हैं तो सिद्धशिला पर जाकर वहाँ का स्पर्श कर पुनः आकर प्राणी के मनोरथों की सिद्धि कर देते हैं ऐसा वाणी का चमत्कार है। यह हमारा परम सौभाग्य है कि इस भौतिकवादी युग में भी हमें दिगम्बर सन्तों के दर्शन, उनके दिशानिर्देशन, उनकी अमृततुल्य वाणी एवं उनके द्वारा लिखित सत्साहित्य का रसास्वादन समय-समय पर होता रहता है। आर्षमार्ग में गुरुओं का महत्त्वपूर्ण स्थान है। “भवाब्धेस्तारको गुरुः” भवरूपी समुद्र को पार करने के लिए गुरु नौका के समान है। और भी कहा है कि—

“Teacher is like a candle, which lights others by consuming itself.”

अर्थात् गुरु मोमबत्ती की तरह स्वयं जलकर दूसरों को प्रकाश देता है। वस्तुतः गुरु प्रज्ञारूपी चक्षु प्रदान करने में समर्थ हैं।

वर्तमान में परिस्थितियाँ बदल रही हैं, समाज की आवश्यकताएँ बदल रही हैं अतः परम्परागत आदर्शों, शास्त्र-पुराणों के आलोढन द्वारा भगवत् भक्ति अथवा श्रावकों के षट्आवश्यक कर्तव्यों को शास्त्रानुसार परिपालन करने का समय दिनातीत होता जा रहा है। आज आवश्यकता है उन्हें नये रूप में धर्म से जोड़े रखने की, किंचित् भी ज्ञान, भक्ति आदि में अभिरुचि रखने वालों की सहज प्रवृत्तियों एवं आवश्यकताओं के बीच एक संतुलन स्थापित करने की। ऐसे भौतिकवादी तथाकथित आधुनिक युग में प्राचीन आदर्शों को सहेजते हुए नये आदर्श अपनाएँ और समयानुसार उनका प्रस्तुतीकरण करना आवश्यक है और ऐसे में रत्नत्रय से विभूषित साधुओं में अपनी मिष्ट वाणी, सरस, सरल, हृदयग्राही, मन को भावविभोर कर देने वाली गद्य-पद्यादि की रचनाकर्त्री प्रज्ञाश्रमणी आर्यिका श्री चंदनामती माताजी एक ऐसी साधिका हैं जिनकी रचनाओं ने भव्य प्राणी को भक्तिमार्ग द्वारा मोक्षमार्ग में अग्रसर करने में अचूक औषधि का कार्य किया है। उनकी लेखनी चलती नहीं अपितु बोलती है। एक शतक पुस्तकों की लेखिका पूज्य मातुश्री की यह कृति “आरती संग्रह” भी उनमें से एक है जिसके माध्यम से भक्त भगवान की भक्ति कर अपनी कर्मनिर्जरा तो करेगा ही, मात्र कुछ ही पद्यों में देव, शास्त्र, गुरु के जीवन व उच्च आदर्शों से भी परिचित होकर अपने जीवन निर्माण की भी भावना भाएगा।

जिनवाणी को सारभूत शब्दों में भक्तों के सम्मुख लाकर कल्याण के पथ पर अग्रसर करने वाली वात्सल्यमयी माताजी की यह कृति भी संसारी प्राणी के जीवन को समुन्नत बनाकर कल्याण के पथ पर अग्रसर करे यही शुभेच्छा है। अंत में पूज्य माताजी के प्रति 4 पंक्तियाँ समर्पित करके अपनी लेखनी को विराम देती हूँ—

**कलिकाल की अनुपम दिव्यज्योति, जिनने निज पर उत्थान किया।  
स्याद्वाद की बगिया में खिलकर, सुरभित जिनशासन को है किया।।  
इतिहास हुआ गौरवशाली, ऐसी संयम साधक पाकर।  
प्रज्ञाश्रमणी चन्दनामती, माताजी के पद कोटि नमन।।**



## परमपूज्य राष्ट्रगौरव, गणिनीप्रमुख श्री ज्ञानमती माताजी का मंगल आशीर्वाद

संसार में दो प्रकार के मार्ग बताये गये हैं—पहला भक्तिमार्ग और दूसरा वैराग्यमार्ग। इन दोनों मार्गों के द्वारा अपनी आत्मा का कल्याण करने वाले जीवों के अनेकों उदाहरण शास्त्र-पुराणों में वर्णित हैं। आचार्यों ने उत्कृष्ट महापूज्य वैराग्यमार्ग के बारे में बताते हुए भक्तिमार्ग को महौषधि की उपमा दी है। अर्हत, सिद्ध, आचार्य, उपाध्याय और साधु इन पंच परमेष्ठियों की पूजा, उपासना, आराधना आदि करना ठीक वैसे ही है जैसे—दावानल अग्नि के बुझाने में मेघ की वर्षा।

आज पाश्चात्य संस्कृति से प्रभावित पीढ़ी वैराग्यमार्ग का आश्रय नहीं ले पाती है किन्तु भक्तिमार्ग में आज भी भव्य प्राणियों की रुचि देखी जाती है। भक्ति की तन्मयता ने ही आचार्य मानतुंग के 48 ताले तोड़ दिये और जैनधर्म की प्रभावना हुई। धनंजय कवि कोई महात्मा नहीं थे मात्र भगवान की भक्ति ही कर रहे थे जब उनके पुत्र को सर्प ने काट लिया था आखिर उनके भक्ति में निकले वे पौद्गलिक शब्द ही विषापहार स्तोत्र बन गये। उन्होंने कहा—

**विषापहारं मणिमौषधानि, मंत्रं समुद्दिश्य रसायनं च।**

**भ्राम्यन्त्यहो न त्वमिति स्मरन्ति, पर्यायनामानि तवैव तानि।।**

हे भगवन्! आपका नाम ही सबसे बड़ा विषापहार मंत्र है, मणि है, औषधि है, महारसायन है, जो ऐसा श्रद्धान नहीं करते हैं वे ही संसार में परिभ्रमण करते हैं और इस प्रकार से स्तोत्र पढ़ते-पढ़ते ही उनके बेटे का विष दूर हो गया। स्तोत्र, पूजन, आरती, भजन आदि एक-दूसरे के पर्यायवाची ही हैं, जो भक्ति में निमित्त बनते हैं। समयानुकूल भाषा शैली में रचित भक्ति के ये माध्यम प्राणी की कर्मनिर्जरा में कारण हैं। मुझे हार्दिक प्रसन्नता है कि मेरी सुशिष्या आर्यिका चन्दनामती ने आज की युवा पीढ़ी को भक्तिमार्ग में उन्मुख करने के लिए अनेक काव्यमयी कृतियों की रचना की है जो जिनागम के गूढ़ रहस्य को भी सरल भाषा में व्यक्ति को समझाने में निमित्तभूत है। अपने प्रज्ञा गुण का सदुपयोग करते हुए देव-शास्त्र-गुरु की निश्छल भक्ति चन्दनामती जी का विशेष गुण है जो प्रत्येक शिष्य अथवा भक्त के लिए अनुकरणीय है।

वे इसी प्रकार सतत जिनवाणी की सेवा करते हुए अपनी लेखनी द्वारा भव्यों का पथ-प्रदर्शन करके उन्हें कल्याण के मार्ग पर अग्रसर करती रहें यही उनके लिए मेरा बहुत-बहुत आशीर्वाद है तथा भव्यजन चन्दनामती जी द्वारा रचित इस कृति द्वारा देव-शास्त्र-गुरु की भक्ति में तत्पर रहकर अपनी आत्मा का उत्थान करें यही मंगल प्रेरणा और आशीर्वाद है।

## राष्ट्रगौरव, परमपूज्य गणिनीप्रमुख श्री ज्ञानमती माताजी का संक्षिप्त परिचय

—प्रज्ञाश्रमणी आर्यिका चन्दनामती

**जन्मस्थान**—टिकैतनगर (बाराबंकी) उ.प्र.

**जन्मतिथि**—आसोज सुदी 15 (शरदपूर्णिमा) वि. सं. 1991, (22 अक्टूबर सन् 1934)

**जाति**—अग्रवाल दि. जैन, **गोत्र**—गोयल, **नाम**—कु. मैना

**माता-पिता**—श्रीमती मोहिनी देवी एवं श्री छोटेलाल जैन

**आजन्म ब्रह्मचर्य व्रत**—ई. सन् 1952 में बाराबंकी में शरदपूर्णिमा के दिन

**क्षुल्लिका दीक्षा**—चैत्र कृ. 1, ई. सन् 1953 को महावीरजी अतिशय क्षेत्र (राज.) में आचार्यरत्न श्री देशभूषण जी महाराज से। नाम—क्षुल्लिका वीरमती

**आर्यिका दीक्षा**—वैशाख कृ. 2, ई. सन् 1956 को माधोराजपुरा (राज.) में चारित्रचक्रवर्ती 108 आचार्य श्री शांतिसागर जी की परम्परा के प्रथम पट्टाधीश आचार्य श्री वीरसागर जी महाराज के करकमलों से।

**साहित्यिक कृतित्व**—अष्टसहस्री, समयसार, नियमसार, मूलाचार, कातंत्र-व्याकरण, षट्खण्डागम आदि ग्रंथों के अनुवाद/टीकाएं एवं 250 विशिष्ट ग्रंथों की लेखिका।

**डी.लिट्. की मानद उपाधि**—सन् 1995 में अवध वि.वि. (फैजाबाद) द्वारा एवं तीर्थकर महावीर विश्वविद्यालय मुरादाबाद द्वारा 8 अप्रैल 2012 को "डी.लिट्." की मानद उपाधि से विभूषित।

**तीर्थ निर्माण प्रेरणा**—हस्तिनापुर में जंबूद्वीप तेरहद्वीप, तीनलोक आदि रचनाओं के निर्माण, शाश्वत तीर्थ अयोध्या का विकास एवं जीर्णोद्धार, प्रयाग-इलाहाबाद (उ.प्र.) में तीर्थकर ऋषभदेव तपस्थली तीर्थ का निर्माण, तीर्थकर जन्मभूमियों का विकास यथा- भगवान महावीर जन्मभूमि कुण्डलपुर (नालंदा-बिहार) में 'नंदावर्त महल' नामक तीर्थ निर्माण, भगवान पुष्यदंतनाथ की जन्मभूमि काब्रदी तीर्थ (निकट गोरखपुर-उ.प्र.) का विकास, भगवान पार्श्वनाथ केवलज्ञानभूमि अहिच्छत्र तीर्थ पर तीस चबौसी मंदिर, हस्तिनापुर में जम्बूद्वीप स्थल पर भगवान शांतिनाथ-कुंथुनाथ-अरहनाथ की 31-31 फुट उत्तुंग खड्गसन प्रतिमा, मांगीतुंगी में निर्माणाधीन 108 फुट उत्तुंग भगवान ऋषभदेव की विशाल प्रतिमा इत्यादि।

**महोत्सव प्रेरणा**—पंचवर्षीय जम्बूद्वीप महामहोत्सव, भगवान ऋषभदेव अंतर्राष्ट्रीय निर्वाण महामहोत्सव, अयोध्या में भगवान ऋषभदेव महाकुंभ मस्तकाभिषेक, कुण्डलपुर महोत्सव, भगवान पार्श्वनाथ जन्मकल्याणक तृतीय सहस्राब्दि महोत्सव, दिल्ली में कल्पद्रुम महामण्डल बंधान का ऐतिहासिक आयोजन इत्यादि। **विशेषरूप से 21 दिसम्बर 2008 को जम्बूद्वीप स्थल पर विश्वशांति अहिंसा सम्मेलन का आयोजन हुआ, जिसका उद्घाटन भारत की राष्ट्रपति श्रीमती प्रतिभा देवीसिंह पाटील द्वारा किया गया।**

**शैक्षणिक प्रेरणा**—'जैन गणित और त्रिलोक विज्ञान' पर अंतर्राष्ट्रीय संगोष्ठी, राष्ट्रीय कुलपति सम्मेलन, इतिहासकार सम्मेलन, न्यायाधीश सम्मेलन एवं अन्य अनेक राष्ट्रीय-अंतर्राष्ट्रीय स्तर के सेमिनार आदि।

**रथ प्रवर्तन प्रेरणा**—जम्बूद्वीप ज्ञानज्योति (1982 से 1985), समयसरण श्रीविहार (1998 से 2002), महावीर ज्योति (2003-2004) का भारत भ्रमण।

इस प्रकार नित्य नूतन भावनाओं की जननी पूज्य माताजी चिरकाल तक इस वसुधा को सुशोभित करती रहें, यही मंगल कामना है।

## पुस्तक की रचयित्री, पूज्य प्रज्ञाश्रमणी आर्यिका श्री चन्दनामती माताजी का संक्षिप्त परिचय

-ब्र. कु. बीना जैन (संघस्थ)

नाम - प्रज्ञाश्रमणी आर्यिका श्री चन्दनामती माताजी

दीक्षा पूर्व नाम - ब्र. कु. माधुरी शास्त्री

जन्मतिथि - 18-5-1958 (ज्येष्ठ कृष्णा अमावस्या)

जन्मस्थान - टिकैतनगर (बाराबंकी) उ.प्र.

माता-पिता - श्रीमती मोहिनी देवी एवं श्री छोटेलाल जी जैन

भाई - चार (कैलाशचंद, स्व. प्रकाशचंद, सुभाषचंद एवं कर्मयोगी ब्र. रवीन्द्र जैन)

बहन - आठ (गणिनी आर्यिका शिरोमणि श्री ज्ञानमती माताजी एवं आर्यिका श्री अभयमती माताजी सहित)

लौकिक शिक्षा - हाईस्कूल

गुरुसंघ में आगमन - सन् 1969

आजीवन ब्रह्मचर्यव्रत - सन् 1971, अजमेर में सुगंध दशमी को गणिनी आर्यिका श्री ज्ञानमती माताजी से

धार्मिक अध्ययन - 1972 में सोलापुर से "शास्त्री" की उपाधि, 1973 में "विद्यावाचस्पति" की उपाधि

द्वितीय एवं सप्तम प्रतिमा के व्रत - सन् 1981 एवं 1987 में गणिनी आर्यिका श्री ज्ञानमती माताजी से

आर्यिका दीक्षा - हस्तिनापुर में 13-8-1989, श्रावण शु. 11 को गणिनी श्री ज्ञानमती माताजी से

प्रज्ञाश्रमणी की उपाधि - 1997 में चौबीस कल्पद्रुम महामण्डल विधान के पश्चात् राजधानी दिल्ली में पूज्य गणिनी श्री ज्ञानमती माताजी द्वारा।

पीएच.डी. की मानद उपाधि - तीर्थंकर महावीर विश्वविद्यालय मुरादाबाद द्वारा 8 अप्रैल 2012 को विश्वविद्यालय में।

साहित्यिक योगदान - चरित्रचन्द्रिका, तीर्थंकर जन्मभूमि विधान, नवग्रहशांति विधान, भक्तामर विधान आदि लगभग 100 पुस्तकों का लेखन, वर्तमान में पूज्य गणिनी श्री ज्ञानमती माताजी द्वारा "षट्खण्डागम (प्राचीनतम जैन सूत्र ग्रंथ) एवं "भगवान ऋषभदेव चरितम्" की संस्कृत टीकाओं का हिन्दी अनुवाद कार्य, 'समयसार' एवं 'कुन्दकुन्दमणिमाला', भगवान महावीर स्तोत्र की संस्कृत एवं हिन्दी टीका, समयसार ग्रंथ की सम्पूर्ण (444) गाथाओं ब्रेसंस्कृत में मंत्र रचना, भगवान महावीर हिन्दी-अंग्रेजी शब्दकोष, जैन वरिषिप (अंग्रेजी में पूजा, भजन, बारहभावना आदि) इत्यादि ग्रंथों का पद्यानुवाद। भजन (लगभग 1000), पूजन, चालीसा, स्तोत्र इत्यादि लेखन की अद्भुत क्षमता, हिन्दी भाषा के साथ-साथ अंग्रेजी, संस्कृत आदि भाषाओं की सिद्धहस्त लेखिका, गणिनी ज्ञानमती गौरव ग्रंथ एवं भगवान पार्श्वनाथ तृतीय सहस्राब्दि ग्रंथ की प्रधान सम्पादिका।

## दिगम्बर जैन त्रिलोक शोध संस्थान - संक्षिप्त परिचय

-कर्मयोगी पीठाधीश स्वस्तिश्री रवीन्द्रकीर्ति स्वामीजी

दिगम्बर जैन त्रिलोक शोध संस्थान की स्थापना पूज्य गणिनीप्रमुख श्री ज्ञानमती माताजी की प्रेरणा से सन् 1972 में राजधानी दिल्ली में हुई थी। संस्थान का मुख्य कार्यालय सन् 1974 से हस्तिनापुर में प्रारंभ हुआ। इस संस्थान के अन्तर्गत अनेक गतिविधियाँ हस्तिनापुर में तथा अन्यत्र चल रही हैं -

1. सन् 1972 से वीर ज्ञानोदय ग्रंथमाला के अन्तर्गत लाखों ग्रंथ प्रकाशित हो रहे हैं।
  2. सन् 1974 से इस संस्थान के मुखपत्र के रूप में 'सम्यग्ज्ञान' हिन्दी मासिक पत्रिका का निरंतर प्रकाशन हो रहा है।
  3. सन् 1974 से 1985 तक हस्तिनापुर में जम्बूद्वीप रचना का निर्माण कार्य हुआ।
  4. सन् 1974 से अब तक जम्बूद्वीप रचना के अतिरिक्त अनेक जिनमंदिरों का निर्माण हुआ है - कमल मंदिर, तीन मूर्ति मंदिर, ध्यान मंदिर, शांतिनाथ मंदिर, वासुपूज्य मंदिर, ॐ मंदिर, सहस्रकूट मंदिर, विद्यमान बीस तीर्थंकर मंदिर, आदिनाथ मंदिर, अष्टापद मंदिर, ऋषभदेव कीर्तिस्तंभ, स्वर्णिम तेरहद्वीप रचना, तीन लोक रचना, नवग्रहशांति जिनमंदिर एवं श्री शांतिनाथ-कुंथुनाथ-अरहनाथ की 31-31 फुट उत्तुंग प्रतिमाओं की स्थापना।
  5. जम्बूद्वीप पुस्तकालय जिसमें लगभग 15000 ग्रंथ संग्रहीत हैं।
  6. णमोकार महामंत्र बैंक जिसमें भक्तों द्वारा लिखकर भेजे गये करोड़ों णमोकार मंत्र जमा किये जाते हैं।
  7. समय-समय पर शिक्षण-प्रशिक्षण शिविरों तथा संगोष्ठियों के आयोजन किये जाते हैं।
  8. यात्रियों के शुद्ध भोजन के लिए राजा श्रेयांस भोजनालय का संचालन।
  9. यात्रियों के ठहरने के लिए आधुनिक सुविधायुक्त डीलक्स पलैट्स वाली ऋई धर्मशालाओं तथा कोठियों एवं बंगलों का निर्माण किया गया है।
  10. जम्बूद्वीप परिक्रमा के लिए नौका विहार, ऐरावत हाथी तथा मनोरंजन हेतु मिनी ट्रेन, झूले आदि हैं।
  11. ज्ञानमती कला मंदिरम् में हस्तिनापुर के प्राचीन इतिहास से संबंधित झाँकियाँ हैं।
  12. तीर्थंकर जन्मभूमियों की वंदना एवं धार्मिक फिल्मों का प्रदर्शन करने वाले थियेटर से समन्वित गणिनी ज्ञानमती हीरक जयंती एक्सप्रेस।
- दिल्ली, मेरठ, मुजफ्फरनगर, हरिद्वार, झाँसी, तिजारा आदि से जम्बूद्वीप स्थल तक आने के लिए दिन भर बसें मिलती रहती हैं।
- दि. जैन त्रिलोक शोध संस्थान के अन्तर्गत भगवान महावीर जन्मभूमि कुण्डलपुर (नालंदा) बिहार में भव्य नंदावर्त महल तीर्थ तथा प्रयाग-इलाहाबाद (उ.प्र.) में निर्मित तीर्थंकर ऋषभदेव तपस्थली तीर्थ का भी संचालन होता है।
- जम्बूद्वीप एवं अन्य रचनाओं के दर्शन हेतु हस्तिनापुर पधारकर आध्यात्मिक एवं भौतिक सुख की प्राप्ति करें।

## वीर ज्ञानोदय ग्रन्थमाला के शिरोमणि संरक्षक

1. श्रीमती निर्मला जैन ध.प. स्व. श्री प्रेमचन्द्र जैन, तत्पुत्र प्रदीप कुमार जैन, खारी बावली, दिल्ली-6।
2. श्रीमती सुमन जैन ध.प. श्री दिग्विजय सिंह जैन, इंदौर।
3. श्री महावीर प्रसाद जैन संघपति, जी-19, साऊथ एक्सटेन्शन, नई दिल्ली।
4. श्री महेन्द्र पाल हरेन्द्र कुमार जैन, सूरजमल विहार, दिल्ली।
5. श्रीमती मोहनी जैन ध.प. श्री सुनील जैन, प्रीत विहार, दिल्ली।
6. श्री देवेन्द्र कुमार जैन (धारूहेड़ा वाले) गुड़गाँव (हरि.)।
7. श्रीमती शारदा रानी जैन ध.प. स्व. रिखबचंद जैन, बाहुबली एन्क्लेव, दिल्ली-92।
8. डॉ. देवेन्द्र कुमार जैन, भोपाल (म.प्र.)
9. श्रीमती संगीता जैन ध.प. श्री संजीव कुमार जैन, शेरकोट (बिजनौर) उ.प्र.
10. श्री अनिल कुमार जैन, दरियागंज, दिल्ली
11. श्री बी.डी. मटनाइक, मुम्बई
12. श्री धनकुमार जैन, बाहुबली एन्क्लेव, दिल्ली-92।
13. श्री जितेन्द्र कुमार जैन एवं श्रीमती सुनीता जैन कोटड़िया, फ्लोरिडा, यू.एस.ए.
14. श्रीमती विमला देवी जैन ध.प. श्री ओमप्रकाश जैन, स्वालिक नगर, हरिद्वार (उत्तराखंड)।
15. श्री अमित जैन एवं संभव जैन सुपुत्र श्रीमती अनीता जैन ध.प. श्री मूलचंद जैन पाटनी, दिसपुर (कामरूप) आसाम।
16. श्रीमती अजित कुमारी जैन ध.प. श्री महेन्द्र कुमार जैन, ओबेदुल्लागंज (रायसेन) म.प्र.।
17. श्री नाधिकुमार जैन, जैन बुक डिपो, सी-4, पी.वी.आर. प्लाजा के पीछे, कर्नाट प्लेस, नई दिल्ली।

## वीर ज्ञानोदय ग्रन्थमाला के परम संरक्षक

1. श्री माँगीलाल बाबूलाल पहाड़े, हैदराबाद (आन्ध्र प्रदेश)।
2. डॉ. प्रकाशचन्द्र जैन, 792 विवेकानंदपुरी, सिविल लाइन, सीतापुर (उ.प्र.)।
3. श्री सुमत प्रकाश जैन, गजजू कटरा, शाहदरा, दिल्ली।
4. श्री सुनील कुमार जैन, द्वारा-सुनील टैक्सटाईल्स, सरधना (मेरठ) उ.प्र.।
5. श्री प्रकाश चंद अमोलक चंद जैन सर्राफ, सनावद (म.प्र.)।
6. श्री प्रद्युम्न कुमार जवेरी, रोकड़ियालेन, बोरीवली (वेस्ट) मुंबई।
7. श्रीमती उर्मिला देवी ध.प. श्री कान्ती प्रसाद जैन, ऋषभ विहार, दिल्ली।
8. श्रीमती उषा जैन ध.प. श्री विमल प्रसाद जैन, ऋषभ विहार, दिल्ली।
9. श्री आनन्द प्रकाश जैन (सौरभ वाले), गांधीनगर, दिल्ली।
10. श्रीमती सरिता जैन ध.प. श्री राजकुमार जैन, किदवई नगर, कानपुर।
11. स्व. श्रीमती कैलाशवती ध.प. श्री कैलाश चन्द्र जैन, तोपखाना बाजार, मेरठ।
12. श्री भानेन्द्र कुमार जैन, द्वारा-श्री विद्या जैन, भगत सिंह मार्ग, जयपुर।
13. श्री प्रदीप कुमार शान्तिलाल बिलाला, अनूपनगर, इंदौर, (म.प्र.)।
14. श्री सुरेशचंद पवन कुमार जैन, बाराबंकी (उ.प्र.)।
15. श्री नथमल पारसमल जैन, कलकत्ता-7।
16. श्रीमती स्व. शांताबाई ध.प. श्री कमलचंद जैन, सनावद (म.प्र.)।
17. श्री रूपचंद जैन कटारिया, दिल्ली
18. श्री आशु जैन, कालका जी, नई दिल्ली
19. श्री प्रद्युम्न कुमार जैन छोटी सा., श्री अमरचंद जैन सर्राफ, लखनऊ (उ.प्र.)
20. श्रीमती शशि जैन ध.प. श्री दिनेशचंद जैन, शिवालिक नगर, हरिद्वार (उत्तराखंड)।

## विषय-सूची

क्र.सं.	आरती	पृष्ठ
<b>24 तीर्थंकर भगवन्तों की आरती</b>		
1.	भगवान श्री ऋषभदेव की आरती (A)	1
	भगवान श्री ऋषभदेव की आरती (B)	2
	भगवान श्री ऋषभदेव की आरती (C)	4
2.	भगवान श्री अजितनाथ की आरती	5
3.	भगवान श्री संभवनाथ की आरती	6
4.	भगवान श्री अभिनन्दननाथ की आरती	7
5.	भगवान श्री सुमतिनाथ की आरती	8
6.	भगवान श्री पद्मप्रभू की आरती	9
7.	भगवान श्री सुपाश्वर्ननाथ की आरती	10
8.	भगवान श्री चंद्रप्रभ की आरती	11
9.	भगवान श्री पुष्पदंतनाथ की आरती (A)	12
	भगवान श्री पुष्पदंतनाथ की आरती (B)	13
10.	भगवान श्री शीतलनाथ की आरती (A)	14
	भगवान श्री शीतलनाथ की आरती (B)	15
11.	भगवान श्री श्रेयांसनाथ की आरती	16
12.	भगवान श्री वासुपूज्य की आरती	17
13.	भगवान श्री विमलनाथ की आरती	18
14.	भगवान श्री अनंतनाथ की आरती	19
15.	भगवान श्री धर्मनाथ की आरती	20
16.	भगवान श्री शांति, कुंधु, अरहनाथ की आरती	21
17.	भगवान श्री शांतिनाथ की आरती	22
18.	भगवान श्री कुंधुनाथ की आरती	23
19.	भगवान श्री अरहनाथ की आरती	25
20.	भगवान श्री मल्लिनाथ की आरती (A)	26
	भगवान श्री मल्लिनाथ की आरती (B)	27
21.	भगवान श्री मुनिसुव्रतनाथ की आरती	28

क्र.सं.	आरती	पृष्ठ
22.	भगवान श्री नमिनाथ की आरती	29
23.	भगवान श्री नेमिनाथ की आरती	30
24.	भगवान श्री पार्श्वनाथ की आरती (A)	31
	भगवान श्री पार्श्वनाथ की आरती (B)	32
25.	भगवान श्री महावीर की आरती	33
<b>तीर्थकर जन्मभूमियों की आरती</b>		
1.	अयोध्या तीर्थ की आरती	34
2.	श्रावस्ती तीर्थ की आरती	35
3.	कौशाम्बी तीर्थ की आरती	37
4.	वाराणसी तीर्थ की आरती	39
5.	चन्द्रपुरी तीर्थ की आरती	40
6.	काकन्दी तीर्थ की आरती	41
7.	भदिदलपुर तीर्थ की आरती	42
8.	सिंहपुरी तीर्थ की आरती	43
9.	चम्पापुर तीर्थ की आरती	44
10.	कम्पिलापुरी तीर्थ की आरती (A)	46
	कम्पिलापुरी तीर्थ की आरती (B)	47
11.	रतनपुरी तीर्थ की आरती	48
12.	हस्तिनापुर तीर्थ की आरती	49
13.	मिथिलापुरी तीर्थ की आरती	50
14.	राजगृही तीर्थ की आरती (A)	51
	राजगृही तीर्थ की आरती (B)	53
15.	शौरीपुर तीर्थ की आरती	54
16.	कुण्डलपुर तीर्थ की आरती	55
<b>निर्वाणभूमियों की आरती</b>		
1.	सम्मदशिखर सिद्धक्षेत्र की आरती	56
2.	कैलाश पर्वत की मंगल आरती	57
3.	गिरनार सिद्धक्षेत्र की आरती	58
4.	पावापुरी सिद्धक्षेत्र की आरती	59

क्र.सं.	आरती	पृष्ठ
<b>अन्य विशेष आरती</b>		
1.	अहिच्छत्र पार्श्वनाथ तीर्थ की आरती	60
2.	केवलज्ञानभूमि जृम्भिका तीर्थ की आरती	62
3.	चौबीस तीर्थकर जन्मभूमि की आरती	63
4.	तीर्थकर पंचकल्याणक भूमि की आरती (A)	65
	तीर्थकर पंचकल्याणक भूमि की आरती (B)	66
5.	चौबीस भगवान की आरती	67
6.	मांगीतुंगी सिद्धक्षेत्र की आरती	68
7.	मंगल आरती	69
8.	जम्बूद्वीप की आरती	70
9.	विद्यमान बीस तीर्थकर की आरती	71
10.	श्री सुदर्शन मेरु की आरती (A)	72
	श्री सुदर्शन मेरु की आरती (B)	73
11.	समवसरण की आरती	74
12.	हीं प्रतिमा की आरती	75
13.	नन्दीश्वर पर्व की आरती	76
14.	मध्यलोक के चार सौ अट्टावन जिनमंदिर की आरती	77
15.	सहस्रकूट जिनबिम्ब की आरती	78
16.	तेरहद्वीप की आरती	79
17.	गणधर स्वामी की आरती	80
18.	सप्तऋषि भगवान की आरती	81
19.	सरस्वती माता की आरती	82
20.	लक्ष्मी माता की आरती	83
<b>मण्डल विधान की आरती</b>		
1.	नवदेवता विधान की आरती	84
2.	पंचमेरु विधान की आरती	85
3.	गणधरवल्लय विधान की आरती	86
4.	सहस्रनाम विधान की आरती	87

क्र.सं.	आरती	पृष्ठ
5.	तीन चौबीसी विधान की आरती	88
6.	सिद्धचक्र विधान की आरती (A)	89
	सिद्धचक्र विधान की आरती (B)	90
7.	तीन लोक विधान की आरती	91
8.	सर्वतोभद्र मण्डल विधान की आरती	92
9.	नन्दीश्वर मण्डल विधान की आरती	93
10.	कल्पद्रुम विधान की आरती	94
11.	इन्द्रध्वज विधान की आरती	95
12.	पंचपरमेष्ठी विधान की आरती	96
13.	पुण्यास्रव विधान की आरती	97
14.	भक्तामर मण्डल विधान की आरती	98
15.	कर्मदहन विधान की आरती	99
16.	जिनगुणसंपत्ति विधान की आरती	100
17.	नवग्रह शांति विधान की आरती	101
18.	विषापहार विधान की आरती	102
19.	षट्खण्डागम विधान की आरती	103
20.	कल्याण मन्दिर विधान की आरती	104
21.	त्रैलोक्य विधान की आरती	105
22.	तीस चौबीसी विधान की आरती	106
23.	धर्मचक्र विधान की आरती	107
24.	विश्वशांति महावीर विधान की आरती	108
25.	मृत्युंजय विधान की आरती	109
26.	चौंसठ ऋद्धि विधान की आरती	110
<b>गुरु आरती</b>		
1.	चारित्र चक्रवर्ती आचार्य श्री शांतिसागर महाराज की आरती	111
2.	आचार्य श्री वीरसागर महाराज की आरती	112
3.	गणिनीप्रमुख श्री ज्ञानमती माताजी की आरती (A)	113

क्र.सं.	आरती	पृष्ठ
	गणिनीप्रमुख श्री ज्ञानमती माताजी की आरती (B)	114
	गणिनीप्रमुख श्री ज्ञानमती माताजी की आरती (C)	115
	गणिनीप्रमुख श्री ज्ञानमती माताजी की आरती (D)	117
	गणिनीप्रमुख श्री ज्ञानमती माताजी की आरती (E)	118
	गणिनीप्रमुख श्री ज्ञानमती माताजी की आरती (F)	119
	गणिनीप्रमुख श्री ज्ञानमती माताजी की आरती (G)	120
	गणिनीप्रमुख श्री ज्ञानमती माताजी की आरती (H)	121
4.	पूज्य आर्यिका श्री रत्नमती माताजी की आरती	122
<b>जिनशासन रक्षक देव-देवी की आरती</b>		
1.	चक्रेश्वरी माता की आरती	123
2.	गोमुख देव की आरती	124
3.	महामानसी माता की आरती	125
4.	पद्मावती माता की आरती (A)	126
5.	पद्मावती माता की आरती (B)	127
6.	धरणेन्द्र देव की आरती	128
7.	सिद्धायिनी माता की आरती	129
8.	क्षेत्रपाल देव की आरती	130
<b>अन्य</b>		
1.	दशधर्म की आरती	131
2.	णमोकार मंत्र स्तवनम्	132

## भगवान श्री ऋषभदेव की आरती-1 (A)

ॐ जय वृषभेष प्रभो, स्वामी जय वृषभेश प्रभो ।  
 पंचकल्याणक अधिपति, प्रथम जिनेश विभो॥ॐ जय॥॥टेक॥॥  
 वदि आषाढ़ दुतीया, मात गरभ आए। स्वामी.....।  
 नाभिराय मरुदेवी के संग, सब जन हरषाए॥ॐ जय॥॥१॥॥  
 धन्य अयोध्या नगरी, जन्में आप जहाँ।स्वामी.....।  
 चैत्र कृष्ण नवमी को, मंगलगान हुआ॥ॐ जय॥॥२॥॥  
 कर्मभूमि के कर्ता, आप ही कहलाए।स्वामी .....।  
 असि मसि आदि क्रिया बतलाकर, ब्रह्मा कहलाए॥ॐ जय॥॥३॥॥  
 नीलांजना का नृत्य देखकर, मन वैराग्य हुआ।स्वामी.....।  
 चैत्र कृष्ण नवमी को, दीक्षा धार लिया॥ॐजय॥॥४॥॥  
 सहस वर्ष तप द्वारा, केवल रवि प्रगटा।स्वामी.....।  
 फाल्गुन कृष्ण सुग्यारस, समवसरण बनता॥ॐ जय॥॥५॥॥  
 माघ कृष्ण चौदस को, मोक्ष धाम पाया।स्वामी.....।  
 गिरि कैलाश पे जाकर, स्वातम प्रगटाया॥ॐजय॥॥६॥॥  
 ऋषभदेव पुरुदेव प्रभू की, आरति जो करते।स्वामी.....।  
 क्रम क्रम से "चंदनामती" वे, पूर्ण सुखी बनते॥ॐजय॥॥७॥॥



## भगवान श्री ऋषभदेव की आरती-1 (B)

तर्ज-क्या खूब दिखती हो.....

प्रभु आरति करने से, सब आरत टलते हैं।  
 जनम-जनम के पाप सभी, इक क्षण में टलते हैं।  
 मन-मंदिर में ज्ञानज्योति के दीपक जलते हैं॥प्रभु॥॥टेक॥॥  
 श्री ऋषभदेव जब जन्में-हां-हां जन्में,  
 कुछ क्षण को भी शांति हुई नरकों में।  
 स्वर्गों से इन्द्र भी आए....हां-हां आए,  
 प्रभु जन्मोत्सव में खुशियां खूब मनाएं॥  
 ऐसे प्रभु की आरति से, सब आरत टलते हैं।  
 मन मंदिर में ज्ञानज्योति.....॥प्रभु॥॥१॥॥

धन-धन्य अयोध्या नगरी-हां-हां नगरी,  
 पन्द्रह महीने जहां हुई रतन की वृष्टी।  
 हुई धन्य मात मरुदेवी-हां-हां देवी,  
 जिनकी सेवा करने आई सुरदेवी॥  
 उन जिनवर के दर्शन से सब पातक टलते हैं।  
 मन मंदिर में ज्ञानज्योति.....॥प्रभु॥॥२॥॥

सुख भोगे बनकर राजा-हां-हां राजा,  
 वैराग्य हुआ तो राजपाट सब त्यागा।  
 मांगी तब पितु से आज्ञा-हां-हां आज्ञा,  
 निज पुत्र भरत को बना अवध का राजा॥  
 वृषभेश्वर जिन के दर्शन से, सब सुख मिलते हैं।  
 मन मंदिर में ज्ञानज्योति.....॥प्रभु॥॥३॥॥

इक नहीं अनेकों राजा-हां-हां राजा,  
 'चंदनामती' प्रभु संग बने महाराजा।  
 प्रभु हस्तिनागपुर पहुंचे-हां-हां पहुंचे,  
 आहार प्रथम हुआ था श्रेयांस महल में॥  
 पंचाश्चर्य रतन उनके महलों में बरसते हैं॥  
 मन मंदिर में ज्ञानज्योति.....॥प्रभु.॥१४॥

तपकर कैवल्य को पाया-हां-हां पाया,  
 तब धनपति ने समवसरण रचवाया।  
 फिर शिवलक्ष्मी को पाया-हां-हां पाया,  
 कैलाशगिरि पर ऐसा ध्यान लगाया॥  
 दीप जला आरति करने से आरत टलते हैं।  
 मन मंदिर में ज्ञानज्योति.....॥प्रभु.॥१५॥



## भगवान श्री ऋषभदेव की आरती-1 (C)

तर्ज-जयति जय जय मां सरस्वति.....

जयति जय जय आदि जिनवर, जयति जय वृषभेश्वरं।  
 जयति जय घृतदीप भरकर, लाए नाथ जिनेश्वरं॥टेक॥

गर्भ के छह मास पहले से रतनवृष्टी हुई।  
 तेरे उपदेशों से प्रभु जग में नई सृष्टी हुई॥  
 मात मरुदेवी पिता श्री नाभिराय के जिनवरं॥जयति.....॥१॥

जन्मभूमि नगरि अयोध्या त्याग भूमि प्रयाग है।  
 शिव गए कैलाशगिरि से तीर्थ ये विख्यात है॥  
 पंचकल्याणकपती पुरुदेव देव महेश्वरं॥जयति.....॥२॥

तुमसे जो निधियां मिलीं वे इस धरा पर छा गईं।  
 नर में ही नहीं नारियों के भी हृदय में समा गईं॥  
 मात ब्राह्मी-सुन्दरी के पूज्य पितु जगदीश्वरं॥जयति.....॥३॥

तेरी आरति से प्रभो आरत जगत का दूर हो।  
 "चंदनामती" रत्नत्रय निधि मेरे मन में पूर्ण हो॥  
 ज्ञान की गंगा बहे आशीष दो परमेश्वरं॥जयति.....॥४॥



## भगवान श्री अजितनाथ की आरती-2

तर्ज-झुमका गिरा रे.....

आरति करो रे.

श्री अजितनाथ तीर्थकर जिन की आरति करो रे।

आरति करो, आरति करो, आरति करो रे.....

श्री अजितनाथ तीर्थकर जिन की आरति करो रे।।टेक.।।

नगरि अयोध्या धन्य हो गयी, जहाँ प्रभू ने जन्म लिया,  
माघ सुदी दशमी तिथि थी, इन्द्रों ने जन्मकल्याण किया।

आरति करो, आरति करो, आरति करो रे,

जितशत्रु पिता, विजयानन्दन की आरति करो रे।।श्री अजितनाथ.।।1।।

हाथी चिन्ह सहित तीर्थकर, स्वर्ण वर्ण के धारी हैं,  
माघ सुदी नवमी को प्रभू ने, जिनदीक्षा स्वीकारी है।

आरति करो, आरति करो, आरति करो रे,

केवलज्ञानी तीर्थकर प्रभू की आरति करो रे।।श्री अजितनाथ.।।2।।

चैत्र सुदी पंचमी तिथि थी, गिरि सम्मेद से मुक्त हुए,  
पाई शाश्वत् सिद्धगती, उन परम जिनेश्वर को प्रणमै।

आरति करो, आरति करो, आरति करो रे,

उन सिद्धशिला के स्वामी प्रभू की आरति करो रे।।श्री अजितनाथ.।।3।।

सुर नर मुनिगण भक्ति-भाव से, निशदिन ध्यान लगाते हैं,  
कर्म शृंखला अपनी काटें, परम श्रेष्ठ पद पाते हैं।

आरति करो, आरति करो, आरति करो रे,

“चंदनामती” शिवपद आशा ले, आरति करो रे।।श्री अजितनाथ.।।4।।



## भगवान श्री संभवनाथ की आरती-3

तर्ज-में तो आरती उतारूं रे.....

में तो आरती उतारूं रे, सम्भव जिनेश्वर की,  
जय जय जिनेन्द्र प्रभू, जय जय जय-2।।टेक.।।

इस युग के तृतीय प्रभू, तुम्हीं तो कहलाए, तुम्हीं.....

पिता दूढ़रथ सुषेणा मात, पा तुम्हें हरषाए, पा.....

अवधपुरी धन्य-धन्य, इन्द्रगण प्रसन्नमन, उत्सव मनाएं रे

हो जन्म उत्सव मनाएँ रे।।में.....।।1।।

मगशिर सुदी पूनो तिथी, हुए प्रभू वैरागी, हुए.....

सिद्ध प्रभुवर की ले साक्षी, जिनदीक्षा धारी, जिन.....

श्रेष्ठ पद की चाह से, मुक्ति पथ की राह ले, आतम को ध्याया रे

प्रभू ने आतम को.....।।में.....।।2।।

वदि कार्तिक चतुर्थी तिथि, केवल रवि प्रगटा, केवल.....

इन्द्र आज्ञा से धनपति ने, समवसरण को रचा, समवसरण.....

दिव्यध्वनि खिर गई, ज्ञानज्योति जल गई, शिवपथ की ओर चले,

अनेक जीव शिवपथ की ओर चले।।में.....।।3।।

चैत्र सुदी षष्ठी तिथि को, मोक्षकल्याण हुआ, मोक्ष.....

प्रभू जाकर विराजे वहाँ, सिद्धसमूह भरा, सिद्ध.....

सम्मेदगिरिवर का, कण-कण भी पूज्य है, मुक्ति जहां से मिली,

प्रभू को मुक्ति जहाँ से मिली।।में.....।।4।।

स्वर्ण थाली में रत्नदीप ला, आरति में कर लूँ, आरति.....

करके आरति प्रभो तेरी, मुक्तिवधू वर लूँ, मुक्ति.....

त्रैलोक्य वंद्य हो, काटो जगफंद को, 'चंदनामती' ये कहे

प्रभूजी "चंदनामती" ये कहे।।में.....।।5।।



## भगवान श्री अभिनंदननाथ की आरती-4

तर्ज-में तो भूल चली.....

अभिनंदन प्रभू जी की आज, हम सब आरति करें।  
बड़ा सांचा प्रभू का दरबार, सब मिल आरति करें।।टेक.।।

राजा स्वयंवर के घर जब थे जन्में,  
इन्द्रगण आ मेरु पे अभिषेक करते,  
नगरी अयोध्या में खुशियां अपार, प्रजाजन उत्सव करें,  
अभिनंदन प्रभू जी की .....।।1।।

माघ सुदी बारस की तिथि बनी न्यारी,  
प्रभुवर ने उग्र वन में दीक्षा थी धारी,  
त्रैलोक्य पूज्य प्रभुवर की आज, सब मिल आरति करें,  
अभिनंदन.....।।2।।

पौष सुदी चौदस में केवल रवि प्रगटा,  
प्रभु की दिव्यध्वनि सुनकर जग सारा हर्षा,  
केवलज्ञानी प्रभुवर की आज, सब मिल आरति करें,  
अभिनंदन.....।।3।।

शाश्वत निर्वाणथली सम्मेद गिरि है,  
वहीं पे प्रभू ने मुक्तिकन्या वरी है,  
मुक्तिरमापति प्रभू की आज, सब मिल आरति करें,  
अभिनंदन.....।।4।।

प्रभु तेरे द्वारे हम आरति को आए,  
आरति के द्वारा भव आरत मिटाएं,  
“चंदनामति” मिले शिवमार्ग, सब मिल आरति करें,  
अभिनंदन.....।।5।।



## भगवान श्री सुमतिनाथ की आरती-5

तर्ज-चाँद मेरे आ जा रे.....

आरती सुमति जिनेश्वर की,  
सुमति प्रदाता, मुक्ति विधाता, त्रैलोक्य ईश्वर की।।टेक.।।

इक्ष्वाकुवंश के भास्कर, हे स्वर्णप्रभा के धारी।  
सुर, नर, मुनिगण ने मिलकर, तव महिमा सदा उचारी।।आरती....।।1।।

साकेतपुरी में जन्मे, माता सुमंगला हरषीं।  
जनता आल्हादिक मन हो, आकर तुम वन्दन करती।।आरती...।।2।।

श्रावण शुक्ला दुतिया को, प्रभु गर्भकल्याण हुआ है।  
फिर चैत्र शुक्ल ग्यारस को, सुरपति ने न्हवन किया है।।आरती....।।3।।

वैशाख शुक्ल नवमी तिथि, लौकान्तिक सुरगण आए।  
सिद्धों की साक्षीपूर्वक, दीक्षा ले मुनि कहलारे।।आरती....।।4।।

निज जन्म के दिन ही प्रभु को, केवल रवि प्रगट हुआ था।  
इस ही तिथि शिवरमणी ने, आ करके तुम्हें वरा था।।आरती....।।5।।

सम्मदशिखर की पावन, वसुधा भी धन्य हुई थी।  
देवों के देव को पाकर, मानो कृतकृत्य हुई थी।।आरती....।।6।।

उस मुक्तिथान को प्रणमूं, नमूं पंचकल्याणक स्वामी।  
“चंदनामती” तुम आरति, दे पंचमगति शिवगामी।।आरती....।।7।।



## भगवान श्री पद्मप्रभ की आरती-6

तर्ज-जिया बेकरार है.....

पद्मप्रभू भगवान हैं, त्रिभुवन पूज्य महान हैं,  
भक्ति भाव से आरति करके, मिटे तिमिर अज्ञान है।।टेक.।।

मात सुसीमा धन्य हो गयी, जन्म लिया जब नगरी में। जन्म.....  
स्वर्ग से इन्द्र-इन्द्राणी आकर, मेरु पर अभिषेक करें।। मेरु.....  
कौशाम्बी शुभ धाम है, जहाँ जन्में श्री भगवान हैं।  
भक्ति भाव से आरति करें, मिटे तिमिर अज्ञान है।।1।।

कार्तिक वदि तेरस शुभ तिथि थी, वैभव तृणवत छोड़ दिया। वैभव.....  
मुक्तिरमा की प्राप्ति हेतू, ले दीक्षा शुभ ध्यान किया।। दीक्षा.....  
वह भू परम महान है, जहां दीक्षा लें भगवान हैं।  
भक्ति भाव से आरति करें, मिटे तिमिर अज्ञान है।।2।।

चैत्र शुक्ल पूनो तिथि तेरी, केवलज्ञान कल्याण तिथी। केवल.....  
मोहिनि कर्म का नाश किया, मिल गई प्रभो अर्हत् पदवी।। मिल.....  
समवसरण सुखखान है, दिव्यध्वनि खिरी महान है।।  
भक्ति भाव से आरति करें, मिटे तिमिर अज्ञान है।।3।।

फाल्गुन कृष्ण चतुर्थी तिथि में, प्रभु कहलाए मुक्तिपती। प्रभु.....  
लोक शिखर पर जाकर तिष्ठे, सदा जहां शाश्वत सिद्धी।। सदा.....  
शिखर सम्मेद महान है, मुक्ति गए भगवान हैं।  
भक्ति भाव से आरति करें, मिटे तिमिर अज्ञान है।।4।।

सुर नर वंदित कल्पवृक्ष प्रभु, तुम पद्मा के आलय हो।  
कहे 'चंदनामती' पद्मप्रभु, भविजन सर्व सुखालय हो।।  
करें सभी गुणगान है, मिले मुक्ति का दान है।।  
भक्ति भाव से आरति करें, मिटे तिमिर अज्ञान है।।5।।



## भगवान श्री सुपार्श्वनाथ की आरती-7

तर्ज-फूल तुम्हें भेजा.....

आओ सभी मिल आरति करके, श्री सुपार्श्व गुणगान करें।  
मुक्ति रमापति की आरति, सब भव्यों का कल्याण करें।।टेक.।।

धनपति ने आ नगर बनारस, में रत्नों की वर्षा की,  
गर्भ बसे भादों सुदि षष्ठी, पृथ्वीषेणा माँ हरषीं,  
गर्भकल्याणक की वह तिथि भी, मंगलमय भगवान करें।  
मुक्ति रमापति की आरति, सब भव्यों का कल्याण करें।।1।।

ज्येष्ठ सुदी बारस जिनवर का, सुरगिरि पर अभिषेक हुआ,  
उस ही तिथि दीक्षा ली प्रभु ने, राज-पाट सब त्याग दिया,  
फाल्गुन वदि षष्ठी शुभ तिथि में, केवलज्ञान कल्याण करें।  
मुक्ति रमापति की आरति, सब भव्यों का कल्याण करें।।2।।

फाल्गुन वदि सप्तमि को प्रभुवर, श्री सम्मेदशिखर गिरि से,  
मुक्तिरमा को वरने हेतू, चले सिद्धिपति बन करके,  
कर्मनाश शिव वरने वाले, हमको सिद्धि प्रदान करें।  
मुक्ति रमापति की आरति, सब भव्यों का कल्याण करें।।3।।

रत्नथाल में मणिमय दीपक, को प्रज्वलित किया स्वामी,  
मोहतिमिर के नाशन हेतू, तव शरणा आते प्राणी,  
इसी हेतु "चंदनामती", हम भी तेरा गुणगान करें।  
मुक्ति रमापति की आरति, सब भव्यों का कल्याण करें।।4।।



## भगवान श्री चंद्रप्रभ की आरती-8

तर्ज-आरति करूँ चौबीस जिनेश्वर.....

आरति करूँ श्री चंद्रप्रभु की, आरति करूँ प्रभु जी ।टेक.॥

पहली आरति गर्भकल्याणक-2

पन्द्रह मास रतनवृष्टी की, आरति करूँ प्रभु जी॥आरति.॥1॥॥

दूजी आरति जन्मोत्सव की-2

मेरू सुदर्शन पर अभिषव की, आरति करूँ प्रभु जी॥आरति.॥2॥॥

तीजी है निष्क्रमण दिवस की-2

लौकांतिक सुर अनुमोदन की, आरति करूँ प्रभु जी॥आरति.॥3॥॥

चौथी आरति केवलि प्रभु की-2

द्वादशगणयुत समवसरण की, आरति करूँ प्रभु जी॥आरति.॥4॥॥

पंचम आरति पंचम गति की-2

मोक्ष धाम संयुत जिनवर की, आरति करूँ प्रभु जी॥आरति.॥5॥॥

पंचकल्याणकपति प्रभु तुम हो-2

नाश किया संसार भ्रमण को, आरति करूँ प्रभु जी॥आरति.॥6॥॥

आरति से भव आरत छुटता-2

करें "चंदनामति" प्रभु वन्दन, आरति करूँ प्रभु जी॥आरति.॥7॥॥



## भगवान श्री पुष्पदंतनाथ की आरती-9 (A)

ॐ जय पुष्पदन्त स्वामी, प्रभु जय पुष्पदन्त स्वामी।

काकन्दी में जन्में, त्रिभुवन में नामी॥ॐ जय.॥

फाल्गुन कृष्णा नवमी, गर्भकल्याण हुआ।स्वामी.....

जयरामा सुग्रीव मात-पितु, हर्ष महान हुआ॥ॐ जय.॥1॥॥

मगशिर शुक्ला एकम, जन्मकल्याणक है।स्वामी.....

तपकल्याणक से भी, यह तिथि पावन है॥ॐ जय.॥2॥॥

कार्तिक शुक्ला दुतिया, घातिकर्म नाशा। स्वामी.....

पुष्पकवन में केवल-ज्ञानसूर्य भासा॥ॐ जय.॥3॥॥

भादों शुक्ला अष्टमि, सम्मेदाचल से। स्वामी.....

सकल कर्म विरहित हो, सिद्धालय पहुँचे॥ॐ जय.॥4॥॥

हम सब घृतदीपक ले, आरति को आए।स्वामी.....

यही "चंदनामती" कहे, भव आरत नश जाए॥ॐ जय.॥5॥॥



## भगवान श्री पुष्पदंतनाथ की आरती-9 (B)

तर्ज-हम सब उतारें.....

पुष्पदंत जिन चरण कमल की, आरति है सुखकार-2 ।  
रत्नजटित दीपक ले आए, जिनवर तेरे द्वार।  
हो प्रभुवर हम सब उतारें तेरी आरती, हो जिनवर हम.....॥टेक॥  
काकंदी में जब प्रभु जन्में, सुर नर जन हरषाए।  
पितु सुग्रीव मात जयरामा, फूले नहीं समाए।।  
हो प्रभुवर.....॥1॥

गर्भ-जन्म कल्याणक की तिथि, जग में मंगलकारी।  
मगशिर सुदि एकम को प्रभु ने, जिनवर मुद्रा धारी।।  
हो प्रभुवर.....॥2॥

कार्तिक सुदि दुतिया को केवल, लक्ष्मी ने ली शरणा।  
भादों सुदि अष्टमि के दिन प्रभु, सिद्धिरमा को वरणा।।  
हो प्रभुवर.....॥3॥

हे त्रैलोक्यपती जिनवर, हम चरण शरण में आए।  
कीर्तिलता तव त्रिभुवन व्यापी, तेरे गुण मिल गाएं।।  
हो जिनवर .....॥4॥

तेरी दिव्यसुधावाणी, तिरने को उत्तम नौका।  
पंचमगति के हेतू 'इन्दू', दो मुझको इक मौका।।  
हो जिनवर.....॥5॥



## भगवान श्री शीतलनाथ की आरती-10(A)

तर्ज-.....

ॐ जय शीतलस्वामी, प्रभु जय शीतलस्वामी।  
घृतदीपक से करूँ आरती, तुम अन्तर्यामी।ॐ जय.॥  
भद्रीदलपुर में जन्म लिया प्रभु, दृढरथ पितु नामी।।स्वामी.॥  
मात सुनन्दा के नन्दा तुम, शिवपथ के स्वामी।ॐ जय.॥1॥  
जन्म समय इन्द्रों ने, उत्सव खूब किया।।स्वामी.॥  
मेरू सुदर्शन ऊपर, अभिषव खूब किया।ॐ जय.॥2॥  
पंचकल्याणक अधिपति, होते तीर्थकर।।स्वामी.॥  
तुम दसवें तीर्थकर, हो प्रभु क्षेमंकर।ॐ जय.॥3॥  
अपने पूजक निन्दक के प्रति, तुम हो वैरागी।।स्वामी.॥  
केवल चित्त पवित्र करन निज, तुम पूजें रागी।ॐ जय.॥4॥  
चन्दन मोती माला आदी, शीतल वस्तु कहीं।।स्वामी.॥  
चन्द्ररश्मि गंगाजल में भी, शाश्वत शान्ति नहीं।ॐ जय.॥5॥  
पाप प्रणाशक शिव सुखकारक, तेरे वचन प्रभो।।स्वामी.॥  
आत्मा को शीतलता शाश्वत, दे तव कथन विभो।ॐ जय.॥6॥  
जिनवर प्रतिमा जिनवर जैसी, हम यह मान रहे।।स्वामी.॥  
प्रभो "चन्दनामति" तव आरति, भव दुख हानि करे।ॐ जय.॥7॥



## भगवान श्री शीतलनाथ की आरती-10(B)

तर्ज-जनम-जनम का.....

आरति करने आए जिनवर द्वार तिहारे-हाँ द्वार तिहारे ॥  
शीतल जिन की आरति से, भव-भव के ताप निवारें ॥  
आरति करने.....॥टेक॥

भद्विदलपुर नगरी स्वामी, तुम जन्म से धन्य हुई थी,  
दृढरथ पितु अरु मात सुनन्दा, संग प्रजा हरषी थी।  
जन्मकल्याणक इन्द्र मनाएं, जय-जयकार उचारें।  
आरति करने.....॥1॥

चैत्र वदी अष्टमी गर्भतिथि, माघ वदी बारस जन्मे,  
माघ वदी बारस को दीक्षा, ले मुनियों में श्रेष्ठ बने।  
शीतलता देते उन प्रभु के, गुण स्तवन उचारें॥  
आरति करने.....॥2॥

पौष कृष्ण चौदस को केवलरवि किरणें प्रगटी थीं,  
आश्विन सुदि अष्टमि को प्रभु ने मुक्तिसखी वरणी थी।  
मोक्षधाम सम्मेदशिखर के, गुण भी सतत उचारें।  
आरति करने.....॥3॥

पुण्य उदय से स्वामी जो, तव शीतल वाणी पाऊं,  
मन का कमल खिलाकर, अपनी आतम निधि विकसाऊं॥  
शाश्वत शीतलता के हेतू, भक्ति भाव से ध्याएं।  
आरति करने.....॥4॥

सुना बहुत है प्रभुवर कितनों, को भवदधि से तारा है,  
कितनों ने पाकर तुम शरणा, मुक्तिधाम स्वीकारा है।  
उसी मुक्ति की प्राप्ति हेतु, अब "इन्दु" चरण चित लाए ।  
आरति करने.....॥5॥



## भगवान श्री श्रेयांसनाथ की आरती-11

तर्ज-इह विधि मंगल आरति.....

प्रभु श्रेयांस की आरति कीजे,  
भव-भव के पातक हर लीजे ॥टेक॥

स्वर्ण वर्णमय प्रभा निराली,  
मूर्ति तुम्हारी है मनहारी॥प्रभु.....॥1॥

सिंहपुरी में जब तुम जन्में,  
सुरगण जन्मकल्याणक करते॥प्रभु...॥2॥

विष्णुमित्र पितु, नन्दा माता,  
नगरी में भी आनन्द छाता॥प्रभु.....॥3॥

फाल्गुन वदि ग्यारस शुभ तिथि थी,  
जब प्रभुवर ने दीक्षा ली थी॥प्रभु.....॥4॥

माघ कृष्ण मावस को स्वामी  
कहलाए थे केवलज्ञानी॥प्रभु.....॥5॥

श्रावण सुदी पूर्णिमा आई,  
यम जीता शिवपदवी पाई॥प्रभु.....॥6॥

श्रेय मार्ग के दाता तुम हो,  
जजे "चंदनामति" शिवगति दो॥प्रभु.....॥7॥



## भगवान श्री वासुपूज्य की आरती-12

तर्ज-ॐ जय.....

ॐ जय वासुपूज्य स्वामी, प्रभु जय वासुपूज्य स्वामी।

पंचकल्याणक अधिपति-2, तुम अन्तर्यामी॥ॐ जय॥

चंपापुर नगरी भी, धन्य हुई तुमसे।स्वामी धन्य.....

जयरामा वसुपूज्य तुम्हारे, मात पिता हरषे॥ॐ जय॥11॥

बालब्रह्मचारी बन, महाव्रत को धारा। स्वामी महाव्रत.....

प्रथम बालयति जग ने, तुमको स्वीकारा॥ॐ जय॥2॥

गर्भ जन्म तप एवं, केवलज्ञान लिया। स्वामी.....

चम्पापुर में तुमने, पद निर्वाण लिया॥ॐ जय॥3॥

वासवगण से पूजित, वासुपूज्य जिनवर। स्वामी.....

बारहवें तीर्थकर, है तुम नाम अमर॥ॐ जय॥4॥

जो कोई तुमको सुमिरे, सुख सम्पति पावे।स्वामी.....

पूजन वंदन करके, वंदित हो जावे॥ॐ जय॥5॥

घृत आरति ले हम सब, तुम आरति करते।स्वामी.....

उसका फल यह मिले चंदना-मती शुद्ध कर दे॥ॐ जय॥6॥



## भगवान श्री विमलनाथ की आरती-13

तर्ज-झुमका गिरा रे.....

आरति करो रे,

तेरहवें जिनवर विमलनाथ की आरति करो रे॥टेक॥

कृतवर्मा पितु राजदुलारे, जयश्यामा के प्यारे।

कंपिलपुरि में जन्म लिया है, सुर नर वंदें सारे॥

आरति करो, आरति करो, आरति करो रे,

निर्मल त्रय ज्ञान सहित स्वामी की आरति करो रे॥1॥

शुभ ज्येष्ठ वदी दशमी प्रभु की, गर्भागम तिथि मानी जाती।

है जन्म और दीक्षाकल्याणक, माघ चतुर्थी सुदि आती॥

आरति करो, आरति करो, आरति करो रे,

मनपर्ययज्ञानी तीर्थकर की आरति करो रे॥2॥

सित माघ छट्ट को ज्ञान हुआ, धनपति शुभ समवसरण रचता।

दिव्यध्वनि प्रभु की खिरी और भव्यों का मनः कुमुद खिलता॥

आरति करो, आरति करो, आरति करो रे,

केवलज्ञानी अर्हत प्रभुवर की आरति करो रे॥3॥

आषाढ वदी अष्टमि तिथि थी, पंचम गति प्रभुवर ने पाई।

शुभ लोक शिखर पर राजे जा, परमात्म ज्योती प्रगटाई॥

आरति करो, आरति करो, आरति करो रे,

उन सिद्धिप्रिया के अधिनायक की आरति करो रे॥4॥

हे विमल प्रभू! तव चरणों में, बस एक आश यह है मेरी।

मम विमल मती हो जावे प्रभु, मिल जाए मुझे भी सिद्धगती॥

आरति करो, आरति करो, आरति करो रे,

“चंदना” स्वात्मसुख पाने हेतू आरति करो रे॥5॥



## भगवान श्री अनंतनाथ की आरती-14

तर्ज-करती हूँ तुम्हारी पूजा.....

करते हैं प्रभू की आरति, आतमज्योति जलेगी।

प्रभुवर अनंत की भक्ती, सदा सौख्य भरेगी।।

हे त्रिभुवन स्वामी, हे अन्तर्यामी।।टेक.।।

हे सिंहसेन के राजदुलारे, जयश्यामा प्यारे।

साकेतपुरी के नाथ, अनंत गुणाकर तुम न्यारे।।

तेरी भक्ती से हर प्राणी में शक्ति जगेगी,

प्रभुवर अनंत की भक्ती, सदा सौख्य भरेगी।। हे.....।।1।।

वदि ज्येष्ठ द्वादशी में प्रभुवर, दीक्षा को धारा था,

चैत्री मावस में ज्ञानकल्याणक उत्सव प्यारा था।

प्रभु की दिव्यध्वनि दिव्यज्ञान आलोक भरेगी,

प्रभुवर .....।।2।।

सम्मदशिखर की पावन पूज्य धरा भी धन्य हुई

जहाँ से प्रभु ने निर्वाण लहा, वह जग में पूज्य कही।

उस मुक्तिथान को मैं प्रणमूँ, हर वांछा पूरेगी,

प्रभुवर .....।।3।।

सुनते हैं तेरी भक्ती से, संसार जलधि तिरते,

हम भी तेरी आरति करके, भव आरत को हरते।

“चंदनामती” क्रम-क्रम से, इक दिन मुक्ति मिलेगी,

प्रभुवर.....।।4।।



## भगवान श्री धर्मनाथ की आरती-15

तर्ज-मन डोले, मेरा तन डोले.....

जय धर्म प्रभू, करुणासिन्धू की मंगल दीप प्रजाल के

मैं आज उतारूँ आरतिया ।।टेक.।।

पन्द्रहवें तीर्थकर जिनवर, धर्मनाथ सुखकारी।

तिथि वैशाख सुदी तेरस, गर्भागम उत्सव भारी।।

प्रभू गर्भागम उत्सव भारी.....

सुप्रभावती, माता हरषी, पितु धन्य भानु महाराज थे,

मैं आज उतारूँ आरतिया।।जय धर्म.....।।1।।

रत्नपुरी में रत्न असंख्यां, बरसे प्रभु जब जन्मे।

गिरि सुमेरु की पांडुशिला पर, इन्द्र न्हवन शुभ करते।।

प्रभू जी इन्द्र .....

कर जन्मकल्याणक का उत्सव, महिमा गाएं जिननाथ की,

मैं आज उतारूँ आरतिया।।जय धर्म.....।।2।।

वैरागी हो जब प्रभु ने, दीक्षा की मन में ठानी।

लौकान्तिक सुर स्तुति करके, कहें तुम्हें शिवगामी।।

प्रभू जी कहें.....

कह सिद्ध नमः, दीक्षा धारी, मुनियों में श्रेष्ठ महान थे,

मैं आज उतारूँ आरतिया।।जय धर्म.....।।3।।

केवलज्ञान प्रगट होने पर, अर्हत् प्रभु कहलाए।

द्वादश सभा रची सुर नर मुनि, ज्ञानामृत को पाएं।।

प्रभू जी ज्ञानामृत को पाएं.....

केवलज्ञानी, अन्तर्यामी, कैवल्यरमापति नाथ की

मैं आज उतारूँ आरतिया।।जय धर्म.....।।4।।

ज्येष्ठ सुदी शुभ आई चतुर्थी, शिवपद प्राप्त किया था।

श्री सम्मदशिखर गिरिवर से, शिवपद प्राप्त किया था।।

प्रभू जी शिवपद.....

“चंदनामती” तव चरण नती, कर पाऊँ सुख साम्राज्य भी

मैं आज उतारूँ आरतिया।। जय धर्म.....।।5।।

## भगवान श्री शांति, कुंथु, अरहनाथ की आरती-16

तर्ज-चांद मेरे आ जा रे.....

आरती तीर्थकर त्रय की,  
शांति, कुंथु, अरनाथ जिनेश्वर की पदवी त्रय की॥आरती.॥टेक.॥  
हस्तिनापुरी में तीनों, जिनवर के जन्म हुए हैं।  
मेरु की पांडुशिला पर, इन सबके न्हवन हुए हैं।

आरती तीर्थकर त्रय की ॥1॥

निज चक्ररत्न के द्वारा, छह खण्ड विजय कर डाला।  
तीनों ने उसे फिर तजकर, जिनरूप दिगम्बर धारा।।

आरती तीर्थकर त्रय की ॥2॥

कुरुजांगल के ही वनों में, कैवल्य परम पद पाया।  
निज दिव्यध्वनी के द्वारा, आतमस्वरूप समझाया।।

आरती तीर्थकर त्रय की ॥3॥

शुभ चार-चार कल्याणक, तीनों जिनवर के हुए हैं।  
हस्तिनापुरी में ऐसे, इतिहास अनेक जुड़े हैं।।

आरती तीर्थकर त्रय की ॥4॥

सम्मेदशिखर तीनों की, निर्वाणभूमि कहलाती ।  
“चंदनामती” प्रभु आरति, से भव बाधा नश जाती।।

आरती तीर्थकर त्रय की ॥5॥



## भगवान श्री शांतिनाथ की आरती-17

आरति करो रे,

श्री शांतिनाथ सोलहवें जिन की आरति करो रे॥टेक॥

प्रभु आरति से सब जन का, मिथ्यात्व तिमिर नश जाता है,  
भव-भव के कल्मष धुलकर, सम्यक्त्व उजाला आता है,

आरति करो, आरति करो, आरति करो रे,

श्री मोहमहामदनाशक प्रभु की आरति करो रे॥श्री शांति....॥1॥

प्रभु ने जन्म लिया जब भू पर, नरकों में भी शांति मिली।  
ऐरादेवी के आंगन में, आनंद की इक लहर चली।।

आरति करो, आरति करो, आरति करो रे,

जय विश्वसेन के प्रिय नन्दन की आरति करो रे॥श्री शांति...॥2॥

शांतिनाथ निज चक्ररत्न से, षट्खंडाधिपती बने।

इस वैभव में शांति न लखकर, रत्नत्रय के धनी बने।

आरति करो, आरति करो, आरति करो रे,

श्री शांतिनाथ पंचम चक्री की आरति करो रे॥श्री शांति....॥3॥

जो प्रभु के दरबार में आता, इच्छित फल को पाता है।

आत्मशक्ति को विकसित कर, 'चंदनामती' शिव पाता है।

आरति करो, आरति करो, आरति करो रे,

मुक्ति श्री के अधिनायक प्रभु की आरति करो रे॥श्री शांति....॥4॥



## भगवान श्री कुंधुनाथ की आरती-18

तर्ज-क्या खूब दिखती हो.....

श्री कुंधुनाथ प्रभु की, हम आरति करते हैं,  
आरति करके जनम-जनम के पाप विनशते हैं,  
सांसारिक सुख के संग आत्मिक सुख भी मिलते हैं,  
श्री कुंधुनाथ प्रभु की, हम आरति करते हैं।।टेक।।

जब गर्भ में प्रभु तुम आए-हां आए,  
पितु सूरसेन श्रीकांता माँ हरषाए।  
सुर वन्दन करने आए-हां आए,  
श्रावण वदि दशमी गर्भकल्याण मनाएं।  
हस्तिनापुरी की उस पावन, धरती को नमते हैं,  
आरति करके .....।।1।।

वैशाख सुदी एकम में-एकम में,  
जन्मे जब सुरगृह में बाजे बजते थे।  
सुरशैल शिखर ले जाकर-ले जाकर,  
सब इन्द्र सपरिकर करें न्हवन जिनशिशु पर।  
जन्मकल्याणक से पावन, उस गिरि को जजते हैं,  
आरति करके .....।।2।।

फिर बारह भावना भाई-हां भाई,  
वैशाख सुदी एकम दीक्षा तिथि आई।  
लौकान्तिक सुरगण आए-हां आए,  
वैराग्य प्रशंसा द्वारा प्रभु गुण गाएं।  
उन मनपर्ययज्ञानी मुनि को, शत-शत नमते हैं,  
आरति करके .....।।3।।

फिर केवलरवि था प्रगटा-हां प्रगटा,  
प्रभु समवसरण रच गया अलौकिक जो था।  
दिव्यध्वनि पान करे जो-हां करे जो,  
भववारिधि से तिर निज कल्याण करे वो।  
चार कल्याणक भूमि हस्तिनापुर को नमते हैं,  
आरति करके .....।।4।।

वैशाख सुदी एकम तिथि-एकम तिथि,  
मुक्तिश्री नामा इक प्रियतमा वरी थी।  
सम्मेशिखर गिरि पावन-हां पावन,  
प्रभुवर ने पाया मोक्षधाम मनभावन।।  
उसी धाम की चाह "चंदनामति", हम करते हैं।  
आरति करके .....।।5।।



## भगवान श्री अरहनाथ की आरती-19

तर्ज-जैन धर्म के हीरे मोती.....

अरहनाथ तीर्थकर प्रभु की, आरतिया मनहारी है,  
जिसने ध्याया सच्चे मन से, मिले ज्ञान उजियारी है ॥टेक॥

हस्तिनागपुर की पावन भू, जहाँ प्रभुवर ने जन्म लिया।  
पिता सुदर्शन मात मित्रसेना का जीवन धन्य किया।।  
सुर नर वन्दित उन प्रभुवर को, नित प्रति धोक हमारी है,  
जिसने ध्याया .....॥1॥

तीर्थकर, चक्री अरु कामदेव पदवी के धारी हो।  
स्वर्ण वर्ण आभायुत जिनवर, काश्यप कुल अवतारी हो।।  
मनभावन है रूप तिहारा, निरख-निरख बलिहारी है,  
जिसने ध्याया .....॥2॥

फाल्गुन वदि तृतिया को गर्भकल्याणक सभी मनाते हैं।  
मगशिर सुदि चौदस की जन्मकल्याणक तिथि को ध्याते हैं।।  
मगशिर सित दशमी दीक्षा ली, मुनी श्रेष्ठ पदधारी हैं,  
जिसने ध्याया .....॥3॥

कार्तिक सुदि बारस में, केवलज्ञान उदित हो आया था।  
हस्तिनागपुर में ही इन्द्र ने, समवसरण रचवाया था।।  
स्वयं अरी कर्मों को घाता, अर्हत्पदवी प्यारी है,  
जिसने ध्याया .....॥4॥

मृत्युजयी बन, सिद्धपती बन, लोक शिखर पर जा तिष्ठे।  
गिरि सम्मेशिखर है पावन, जहाँ से जिनवर मुक्त हुए।।  
जजे "चंदनामति" प्रभु वर दो, मिले सिद्धगति न्यारी है,  
जिसने ध्याया .....॥5॥



## भगवान श्री मल्लिनाथ की आरती-20(A)

ॐ जय मल्लिनाथ स्वामी, प्रभु जय मल्लिनाथ स्वामी।।  
शल्य नशें भक्तों की, होवें निष्कामी।।ॐ जय...।।टेक.।।

चैत्र सुदी एकम को, गर्भ बसे आके।।स्वामी.।।  
प्रजावती मां कुम्भराज पितु, अतिशय हर्षते।।ॐ जय...।।1॥  
जन्म हुआ मिथिला में, मगशिर सुदि ग्यारस।।स्वामी.।।  
इसी दिवस शुभ दीक्षा लेकर, सफल किया स्वारथ।।ॐ जय...।।2॥

पौष कृष्ण दुतिया को, केवलरवि प्रगटा।।स्वामी.।।  
इन्द्र स्वयं आकर तब, समवसरण रचता।।ॐ जय...।।3॥

फाल्गुन सुदि सप्तमि को, मोक्षधाम पाया।।स्वामी.।।  
सम्मेदाचल पर जा, स्वात्मधाम पाया।।ॐ जय...।।4॥

स्वर्ण शरीरी पर अशरीरी, बने मल्लिप्रभु जी।।स्वामी.।।  
करे "चंदनामति" तव वन्दन, तुम सम बने मती।।ॐ जय...।।5॥



## भगवान श्री मल्लिनाथ की आरती-20 (B)

तर्ज-इह विधि.....

मल्लिनाथ प्रभु आरति कीजे,  
पंचम गति का निज सुख लीजे ॥टेक॥

मिथिला नगरी जन्में स्वामी,  
प्रजावती माँ हैं जग नामी॥मल्लिनाथ .....॥1॥

कुंभराज पितु तुम सम शिशु पा,  
कहलाए सचमुच रत्नाकर॥मल्लिनाथ .....॥2॥

मगशिर सुदि ग्यारस तिथि प्यारी,  
जन्में त्रिभुवन में उजियारी॥मल्लिनाथ .....॥3॥

जन्म तिथी में ली प्रभु दीक्षा,  
कहलाए प्रभु कर्म विजेता॥मल्लिनाथ .....॥4॥

पौष कृष्ण दुतिया तिथि आई,  
घातिकर्म ध्यानाग्नि जलाई॥मल्लिनाथ .....॥5॥

फाल्गुन सुदी पंचमी तिथि में,  
मोक्ष गये सम्मेदशिखर से॥मल्लिनाथ .....॥6॥

कर्म मल्ल के जेता स्वामी,  
कहलाए प्रभु अन्तर्यामी॥मल्लिनाथ .....॥7॥

मेरे भी दुष्कर्म मल्ल को,  
नष्ट करो मुक्तिश्री वर दो॥मल्लिनाथ .....॥8॥

एक यही पद में अभिलाषा,  
नमे 'इन्दु' तुम त्रिभुवनज्ञाता॥मल्लिनाथ .....॥9॥



## भगवान श्री मुनिसुव्रतनाथ की आरती-21

तर्ज-जिया बेकरार है.....

मुनिसुव्रत भगवान हैं, सर्वगुणों की खान हैं।  
आरति करते जो भविजन, क्रम से पाते निर्वाण हैं॥

मुनिसुव्रतनाथ भगवान हैं॥टेक॥

वीतराग सर्वज्ञ हितंकर, नील प्रभा के धारी हैं।नील.....  
हे हरिवंश शिरोमणि प्रभुवर, छवि तेरी मनहारी है।छवी.....

राजगृही शुभ धाम है, जन्में श्री भगवान हैं॥आरति....॥1॥

पितु सुमित्र जी पिता तुम्हारे, सोमादेवी माता हैं।सोमादेवी.....  
श्रावण वदी द्वितीया तिथि को, गर्भ बसे जगत्राता हैं॥गर्भ.....

इन्द्र करें गुणगान हैं, हुआ गर्भकल्याण है॥आरति....॥2॥

शुभ वैशाख वदी बारस तिथि, जब जिनवर ने जन्म लिया। जब.....  
अरु वैशाख वदी दशमी तिथि, दीक्षा ले वन गमन किया॥दीक्षा.....

प्रभु महिमा सुखदान है, जाने सकल जहान है॥आरति....॥3॥

थी वैशाख वदी नवमी, केवल रवि किरणें प्रकट हुईं।केवल.....  
फाल्गुन कृष्ण सुबारस, गिरि सम्मेदशिखर से मुक्ति मिली॥सम्मेदशिखर...

तीरथराज महान है, प्रभु को हुआ निर्वाण है॥आरति....॥4॥

प्रभु आपकी आरति करके, केवल इक अभिलाष करूँ।केवल.....  
मुक्तिवधू मिल जावे "इन्दू", फेर न भव-भव भ्रमण करूँ॥ फेर.....

करते जगकल्याण हैं, पावन पूज्य महान हैं॥आरति....॥5॥



## भगवान श्री नमिनाथ की आरती-22

तर्ज-माई रे माई.....

श्री नमिनाथ जिनेश्वर प्रभु की, आरति है सुखकारी।  
भव दुःख हरती, सब सुख भरती, सदा सौख्य करतारी॥

प्रभू की जय .....॥टेक॥

मिथिला नगरी धन्य हो गई, तुम सम सूर्य को पाके,  
मात वषिला, विजय पिता, जन्मोत्सव खूब मनाते,  
इन्द्र जन्मकल्याण मनाने, स्वर्ग से आते भारी।

भव दुख.....॥प्रभू.....॥1॥

शुभ आषाढ़ वदी दशमी, सब परिग्रह प्रभु ने त्यागा,  
नमः सिद्ध कह दीक्षा धारी, आत्म ध्यान मन लागा,  
ऐसे पूर्ण परिग्रह त्यागी, मुनि पद धोक हमारी।

भव दुख.....॥प्रभू.....॥2॥

मगशिर सुदि ग्यारस प्रभु के, केवलरवि प्रगट हुआ था,  
समवसरण शुभ रचा सभी, दिव्यध्वनि पान किया था,  
हृदय सरोज खिले भक्तों के, मिली ज्ञान उजियारी।

भव दुख.....॥प्रभू.....॥3॥

तिथि वैशाख वदी चौदस, निर्वाण पधारे स्वामी,  
श्री सम्पेदशिखर गिरि है, निर्वाणभूमि कल्याणी,  
उस पावन पवित्र तीरथ का, कण-कण है सुखकारी।

भव दुख.....॥प्रभू.....॥4॥

हे नमिनाथ जिनेश्वर तव, चरणाम्बुज में जो आते,  
श्रद्धायुत हों ध्यान धरें, मनवांछित पदवी पाते,  
आश एक "चंदनामती" शिवपद पाऊँ अविकारी।

भव दुख.....॥प्रभू.....॥5॥



## भगवान श्री नेमिनाथ की आरती-23

तर्ज-लेके पहला-पहला प्यार.....

जय जय नेमिनाथ भगवान, हम करते तेरा गुणगान।

तेरी आरति से मिटता है तिमिर अज्ञान॥

करते प्रभू जगत कल्याण, तुमने पाया पद निर्वाण,

तेरी आरति से मिटता है तिमिर अज्ञान॥टेक॥

राजुल को त्यागा प्रभुजी ब्याह ना रचाया।

गिरिनार गिरि पर जाकर योग लगाया॥

प्राप्त हुआ फिर केवलज्ञान, दूर हुआ सारा अज्ञान,

तेरी आरति से मिटता है तिमिर अज्ञान॥1॥

शिवादेवी माता तुमसे धन्य हुई थीं।

शौरीपुरी की जनता पुलकित हुई थी॥

समुद्रविजय की कीर्ति महान, गाई सुर इन्द्रों ने आन,

तेरी आरति से मिटता है तिमिर अज्ञान॥2॥

सांझ सबेरे प्रभु की आरति उतारूँ।

तेरे गुण गाके निज के गुणों को भी पा लूँ॥

करे 'चंदनामति' गुणगान, होवे मेरा भी कल्याण,

तेरी आरति से मिटता है तिमिर अज्ञान॥3॥



## भगवान श्री पार्श्वनाथ की आरती-24(A)

तर्ज-करती हूं तुम्हारी पूजा.....

करते हैं प्रभु की आरति, मन का दीप जलेगा।

पारस प्रभु की भक्ती से, मन संक्लेश धुलेगा।।

जय पारस देवा, जय पारस देवा-2।।टेक.।।

हे अश्वसेन के नन्दन, वामा माता के प्यारे।

तेईसवें तीर्थकर पारस, प्रभु तुम जग से न्यारे।।

तेरी भक्ती गंगा में जो स्नान करेगा।

पारस प्रभु की भक्ती से, मन संक्लेश धुलेगा।।जय पारस देवा-4।।1।।

वाराणसि में जन्में, निर्वाण शिखरजी से पाया।

इक लोहा भी प्रभु चरणों में, सोना बनने आया।।

सोना ही क्या वह लोहा, पारसनाथ बनेगा।

पारस प्रभु की भक्ती से, मन संक्लेश धुलेगा।।जय पारस देवा-4।।2।।

सुनते हैं जग में वैर सदा, दो तरफा चलता है।

पर पार्श्वनाथ का जीवन, इसे चुनौती करता है।।

इक तरफा वैरी ही कब तक, उपसर्ग करेगा।

पारस प्रभु की भक्ती से, मन संक्लेश धुलेगा।।जय पारस देवा-4।।3।।

कमठासुर ने बहुतेक भवों में, आ उपसर्ग किया।

पारसप्रभु ने सब सहकर, केवलपद को प्राप्त किया।।

कैवल्य ज्योति से पापों का, अंधेर मिटेगा।

पारस प्रभु की भक्ती से, मन संक्लेश धुलेगा।।जय पारस देवा-4।।4।।

प्रभु तेरी आरति से मैं भी, यह शक्ती पा जाऊं।

“चंदनामती” तव गुणमणि की, माला यदि पा जाऊं।

तब जग में नहीं शत्रू का, मुझ पर वार चलेगा।

पारस प्रभु की भक्ती से, मन संक्लेश धुलेगा।।जय पारस देवा-4।।5।।



## भगवान श्री पार्श्वनाथ की आरती-24(B)

ॐ जय पारस स्वामी, प्रभु जय पारस स्वामी।

वाराणसि में जन्में, त्रिभुवन में नामी।।ॐ जय.।।

अश्वसेन के नंदन, वामा के प्यारे।।माता वामा.....

तेईसवें तीर्थकर-2, तुम जग से न्यारे।।ॐ जय.।।1।।

वदि वैशाख दुतीया, गर्भकल्याण हुआ।स्वामी.....

पौष कृष्ण एकादशि-2, जन्मकल्याण हुआ।।ॐ जय.।।2।।

जन्मदिवस ही दीक्षा, धारण की तुमने।स्वामी.....

बालब्रह्मचारी बन-2, तप कीना वन में।।ॐ जय.।।3।।

कमठासुर ने तुम पर, घोर उपसर्ग किया।स्वामी.....

अहिच्छत्र में तुमने-2, पद कैवल्य लिया।।ॐ जय.।।4।।

श्री सम्मेदशिखर पर, मोक्षधाम पाया।स्वामी.....

मोक्षकल्याण मनाकर-2, हर मन हरषाया।।ॐ जय.।।5।।

परमसहिष्णु प्रभु की, आरति को आए।स्वामी.....

यही “चंदनामती” अरज है-2, तव गुण मिल जाएं।।ॐ जय.।।6।।



## भगवान श्री महावीर स्वामी की आरती-25

तर्ज-मन डोले, मेरा.....

जय वीर प्रभो, महावीर प्रभो, की मंगल दीप प्रजाल के  
मैं आज उतारुं आरतिया।।टेक.।।

सुदी छट्ट आषाढ़ प्रभूजी, त्रिशला के उर आए।  
पन्द्रह महिने तक कुबेर ने, बहुत रत्न बरसाये।।प्रभू जी.।।  
कुण्डलपुर की, जनता हरषी, प्रभु गर्भागम कल्याण पे,  
मैं आज उतारुं आरतिया।।1।।

धन्य हुई कुण्डलपुर नगरी, जन्म जहां प्रभु लीना।  
चैत्र सुदी तेरस के दिन, वहां इन्द्र महोत्सव कीना।।प्रभू जी.।।  
काश्यप कुल के, भूषण तुम थे, बस एकमात्र अवतार थे,  
मैं आज उतारुं आरतिया।।2।।

यौवन में दीक्षा धारण कर, राजपाट सब त्यागा।  
मगशिर असित मनोहर दशमी, मोह अंधेरा भागा।।प्रभू जी.।।  
बन बालयती, त्रैलोक्यपती, चल दिए मुक्ति के द्वार पे,  
मैं आज उतारुं आरतिया।।3।।

शुक्ल दशमि वैशाख में तुमको, केवलज्ञान हुआ था।  
गौतम गणधर ने आ तुमको, गुरु स्वीकार किया था।।प्रभू जी.।।  
तव दिव्यध्वनी, सब जग ने सुनी, तुमको माना भगवान है,  
मैं आज उतारुं आरतिया।।4।।

पावापुरि सरवर में तुमने, योग निरोध किया था।  
कार्तिक कृष्ण अमावस के दिन, मोक्ष प्रवेश किया था।।प्रभू जी.।।  
निर्वाण हुआ, कल्याण हुआ, दीपोत्सव हुआ संसार में,  
मैं आज उतारुं आरतिया।।5।।

वर्धमान सन्मति अतिवीरा, मुझको ऐसा वर दो ।  
कहे 'चंदनामती' हृदय में, ज्ञान की ज्योति भर दो। प्रभू जी.।।  
अतिशयकारी, मंगलकारी, ये कल्पवृक्ष भगवान हैं,  
मैं आज उतारुं आरतिया।।6।।

तीर्थकर श्री ऋषभदेव, अजितनाथ, अभिनंदननाथ, सुमतिनाथ व  
अनंतनाथ की जन्मभूमि

## अयोध्या तीर्थ की आरती-1

तर्ज-चांद मेरे आ जा रे .....

आरती तीर्थ अयोध्या की-2  
तीर्थकरों की, जन्मभूमि यह, सब मिल करो आरतिया।  
आरती तीर्थ अयोध्या की।।टेक.।।

शाश्वत यह पुरी अयोध्या, जग में जानी जाती है।  
सम्मेदशिखर के सदृश, पावन मानी जाती है।  
आरती तीर्थ अयोध्या की।।1।।

यूं तो इस भू पर सारे, तीर्थकर सदा जनमते।  
लेकिन इस युग में जन्में, तीर्थकर पंच परम थे।।  
आरती तीर्थ अयोध्या की।।2।।

श्री ऋषभ अजित अभिनंदन, सुमती अनंत जी जन्मे।  
उन्नीस शेष तीर्थकर, सब अलग-अलग ही जन्मे।  
आरती तीर्थ अयोध्या की।।3।।

तीर्थ की पावन रज को, मस्तक पर धारण कर लो।  
इसकी आरति कर अपने, कष्टों का निवारण कर लो।  
आरती तीर्थ अयोध्या की।।4।।

आदीश्वर की खड्गासन, प्रतिमा को नमन करें हम।  
"चंदनामती" इस शाश्वत, तीर्थ को नमन करें हम।।  
आरती तीर्थ अयोध्या की।।5।।



तीर्थकर श्री संभवनाथ की जन्मभूमि  
**श्रावस्ती तीर्थ की आरती-2**

तर्ज-मेरे देश की धरती.....

तीरथ श्रावस्ती की आरति को दीप जला कर लाए,  
तीरथ श्रावस्ती॥टेक॥

श्री सम्भव जिन के गर्भ, जन्म, तप, ज्ञान चार कल्याण हुए।  
दृढराज पिता अरु मात सुषेणा, प्रभू जन्म से धन्य हुए।।  
नगरी में हर्ष अपार हुआ.....  
नगरी में हर्ष अपार हुआ, घण्टे शहनाई बाज रहे।  
इक्ष्वाकु वंश के भास्कर को, पा जनता हर क्षण मुदित रहे।।  
तीरथ श्रावस्ती.....॥1॥

सुरपति की आज्ञा से धनपति ने, रतन जहाँ बरसाए थे।  
दीक्षा ली थी जब जिनवर ने, तब लौकान्तिक सुर आए थे।।  
कह सिद्ध नमः दीक्षा ले ली.....  
कह सिद्ध नमः दीक्षा ले ली, सुर नर जयकार लगाते हैं।  
सोलह सौ हाथ तनू प्रभु का, अरु स्वर्ण वर्ण मन भाते हैं।।  
तीरथ श्रावस्ती.....॥2॥

थी कार्तिक कृष्ण चतुर्थी जब, प्रभुवर को केवलज्ञान हुआ।  
शुभ समवसरण रच गया, सभी ने दिव्यध्वनि का पान किया।।  
बारहों सभा में बैठ भव्य.....  
बारहों सभा में बैठ भव्य, प्रभु दिव्यध्वनि सुन हरषाएँ।  
गणधर, मुनिगण आदिक संयुत, शुभ समवसरण को हम ध्याएँ।।  
तीरथ श्रावस्ती.....॥3॥

थी चैत्र शुक्ल षष्ठी संभव जिन, सम्मेदाचल से मोक्ष गए।  
प्रभु का निर्वाणकल्याण मनाकर, हम उस तीरथ को प्रणमें।।  
तीरथ का कण-कण परम पूज्य.....

तीरथ का कण-कण परम पूज्य, आगम में वर्णित गाथाएँ।  
शाश्वत निर्वाणभूमि पावन, उसकी रज को हम सिर नाएँ।।  
तीरथ श्रावस्ती.....॥4॥

तीरथ का वंदन करने से, आत्मा भी तीरथ बनती है।  
अन्तर के भाव करे निर्मल, मन के सब कल्मष धुलती है।।  
जब सम्यग्ज्ञान प्रगट होता.....  
जब सम्यग्ज्ञान प्रगट होता, अंतर की कली खिल जाएगी।  
'चंदनामती' है आश मेरी, आत्मा तीरथ बन जाएगी।।  
तीरथ श्रावस्ती.....॥5॥



भगवान श्री पद्मपद्म की जन्मभूमि  
कौशाम्बी तीर्थ की आरती-3

तर्ज-प्रभु आरति.....

कौशाम्बी तीर्थ की, हम आरति करते हैं-2  
पद्मप्रभु की जन्मभूमि की, आरति करते हैं।  
तीर्थ की आरति करके, सब आरत टलते हैं।।कौशाम्बी.।।टेक.।।

नृप धरणराज पितु तेरे-हाँ तेरे,  
अरु मात सुसीमा की कुक्षि से जन्मे।  
इक्ष्वाकुवंश के भास्कर-हाँ भास्कर,  
पद्मा के आलय, वन्दन तव पदयुग में।।  
लाल कमल सम देहकान्ति, धारक को नमते हैं,  
तीर्थ की आरति करके, सब आरत टलते हैं।।कौशाम्बी.।।1।।

शुभ माघ वदी छठ तिथि में-हाँ तिथि में,  
गर्भागम मंगल प्राप्त किया प्रभुवर ने।  
कार्तिक कृष्णा तेरस थी-तेरस थी,  
त्रैलोक्य विभाकर उदित हुआ भू पर ही।।  
स्वर्ग से इन्द्र-इन्द्राणी आ जन्मोत्सव करते हैं,  
तीर्थ की आरति करके, सब आरत टलते हैं।।कौशाम्बी.।।2।।

कैवल्यज्ञान को पाया-हाँ पाया,  
वह तीर्थ आज प्रभाषगिरी कहलाया।  
फाल्गुन कृष्णा थी चतुर्थी-हाँ चतुर्थी,  
निर्वाणश्री पाया सम्मेशिखर जी।।  
नित्य निरंजन सिद्धप्रभु के पद में नमते हैं,  
तीर्थ की आरति करके, सब आरत टलते हैं।।कौशाम्बी.।।3।।

यहाँ इक पौराणिक घटना-हाँ घटना,  
कौशाम्बी से है जुड़ी भक्ति की महिमा।  
महावीर प्रभु थे आए-हाँ आए,  
बेड़ी टूटीं चंदना सती हरषाए।।  
देव वहां पंचाश्चर्यों की वृष्टी करते हैं,  
तीर्थ की आरति करके, सब आरत टलते हैं।।कौशाम्बी.।।4।।

तुम कल्पवृक्ष हो स्वामी-हाँ स्वामी,  
चिंतामणि सम फलदायक हो गुणनामी।  
हम आरति करने आए-हाँ आए,  
“चंदनामती” सब मनवांछित फल जाए।  
भक्त यही भावना प्रभु के सम्मुख करते हैं,  
तीर्थ की आरति करके, सब आरत टलते हैं।।कौशाम्बी.।।5।।



## तीर्थकर श्री सुपार्श्वनाथ एवं पार्श्वनाथ की जन्मभूमि वाराणसी तीर्थ की आरती-4

तर्ज-आओ बच्चों.....

चलो सभी मिल करें आरती, वाराणसि शुभ धाम की।

श्री सुपार्श्व अरु पार्श्वनाथ के, जन्मकल्याण स्थान की॥

जय जय पार्श्व जिनं, प्रभो सुपार्श्व जिनं॥टेक॥

काशी नाम से जानी जाती, वाराणसि यह प्यारी है।

इन्द्र ने जिसे सजाया कर दी, रत्नों की उजियारी है॥

वर्णन जिसका अगम-अकथ है, महिमा जन्मस्थान की॥श्री॥जय॥१॥॥

श्री सुपार्श्व तीर्थकर प्रभु के, चार यहाँ कल्याण हुए।

पृथ्वीषेणा के संग राजा, सुप्रतिष्ठ भी धन्य हुए॥

श्री सम्मेदशिखर गिरि है उन, प्रभुवर का शिवधामजी॥श्री॥जय॥२॥॥

पुनः इसी पावन भूमी पर, पारसप्रभु ने जन्म लिया।

अश्वसेन के राजदुलारे, वामा माँ को धन्य किया।

यहीं अश्ववन में दीक्षा ले, चले राह शिवधाम की॥श्री॥जय॥३॥॥

अहिच्छत्र में ज्ञान मिला, सम्मेदशिखर निर्वाण हुआ।

बाल ब्रह्मचारी पारस प्रभु, का हम सबने ध्यान किया॥

सांवरिया मनहारी प्रभु की, महिमा अपरम्पार जी॥श्री॥जय॥४॥॥

प्रभु तुम सम पद पाने हेतू, इस तीरथ को सदा नमूँ।

वाराणसि नगरी की माटी, शीश चढ़ा प्रभु पद प्रणमूँ॥

भाव यही "चंदनामती", हर आत्मा बने महान भी॥श्री॥जय॥५॥॥

हुई स्वयंवर प्रथा यहाँ से, ही प्रारंभ कहा जाता।

पद्म नाम के चक्रवर्ति का, जन्म यहीं माना जाता॥

भरे कई इतिहास हृदय में, अतिशययुक्त महान भी॥श्री॥जय॥६॥॥

समन्तभद्राचार्य गुरु की, भस्मक व्याधी शांत हुई।

चन्द्रप्रभु की प्रतिमा प्रगटी, जैनधर्म की क्रान्ति हुई॥

विद्या का यह केन्द्र बनारस, जग में ख्यातीमान भी॥श्री॥जय॥७॥॥

## तीर्थकर श्री चन्द्रप्रभ भगवान की जन्मभूमि चन्द्रपुरी तीर्थ की आरती-5

तर्ज-झुमका गिरा रे.....

आरति करो रे,

श्री चन्द्रपुरी शुभ तीर्थक्षेत्र की आरति करो रे।

आरति करो, आरति करो, आरति करो रे, श्री चन्द्रपुरी.....॥टेक॥

अष्टम तीर्थकर चन्द्रप्रभु, चन्द्रपुरी में जन्मे थे।

गर्भ, जन्म, तप, ज्ञान चार, कल्याणक प्रभु के यहीं हुए ॥

आरति करो, आरति करो, आरति करो रे,

लक्ष्मणा मात के प्रिय नन्दन की आरति करो रे॥श्री....॥१॥॥

गर्भ चैत्र वदि पंचमि तिथि में, पौष कृष्ण ग्यारस जन्मे।

इस ही तिथि वैराग्य हुआ, निज राज्य विभव तज विरत हुए॥

आरति करो, आरति करो, आरति करो रे,

दीक्षाभूमी श्री चन्द्रपुरी की आरति करो रे॥श्री....॥२॥॥

फाल्गुन कृष्णा सप्तमि तिथि में, केवलज्ञान हुआ प्रभु को।

फाल्गुन शुक्ला सप्तमि को, सम्मेदशिखर से मुक्त प्रभो॥

आरति करो, आरति करो, आरति करो रे,

चन्दा सम शीतल चन्द्रप्रभु की आरति करो रे॥श्री....॥३॥॥

गंगा नदि के तट पर स्थित, यह तीरथ मंगलकारी।

दृश्य विहंगम प्यारा लगता, प्रभु की प्रतिमा मनहारी॥

आरति करो, आरति करो, आरति करो रे,

शांतीदायक पावन तीरथ की, आरति करो रे॥श्री....॥४॥॥

इस तीरथ की आरति करके, भाव यही मन में आता।

मेरी आत्मा तीर्थ बने, मुक्तीपथ से जोड़ूँ नाता॥

आरति करो, आरति करो, आरति करो रे,

'चंदनामती' निजसिद्धी हेतू, आरति करो रे॥श्री....॥५॥॥

भगवान श्री पुष्पदंतनाथ जन्मभूमि

## काकन्दी तीर्थ की आरती-6

तर्ज-मिलो न तुम तो.....

पुष्पदंत जिन जन्मभूमि, काकन्दी तीरथ प्यारा, उतारें आरती-2॥  
सुर नर वंदित तीर्थ हमारा, काकन्दी जी न्यारा, उतारें आरती॥टेक॥

चौबीस तीर्थकर में, पुष्पदंत स्वामी नवमें जिनवर हैं॥हो.....  
काकन्दी नगरी तब से, पावन बनी जो सुर नर वंदित है॥हो.....  
इन्द्र, मनुज भी इस नगरी को, शत-शत शीश झुकाएँ, उतारें आरती॥1॥

जयरामा माता और सुग्रीव पितु का शासन था जहाँ॥हो.....  
जन्मे तो उस क्षण पूरा, स्वर्ग ही उतरकर आया था वहाँ॥हो.....  
चार-चार कल्याणक से पावन नगरी को ध्याएँ, उतारें आरती॥2॥

बीते करोड़ों वर्षों, फिर भी धरा वह पूजी जाती है॥हो.....  
धूल भी पवित्र उसकी, मस्तक को पावन बनाती है॥हो.....  
जैनी संस्कृति की दिग्दर्शक, उस भूमी को ध्यावें, उतारें आरती॥3॥

रोमांच होता है जब, उस क्षण की बातें मन में सोच लो॥हो.....  
वन्दन करो उस भू को, निज मन में इच्छा इक ही तुम धरो॥हो.....  
कब प्रभु जैसा पद हम पाएं, यही भावना भाएँ, उतारें आरती॥4॥

जो भव्य प्राणी ऐसी, पावन धरा को वंदन करते हैं॥हो.....  
क्रम-क्रम से पावें शक्ती, मानव जनम भी सार्थक करते हैं॥हो.....  
आरति कर सब भव्य जीव, भव आरत से छुट जाएँ, उतारें आरती॥5॥

प्राचीन इस तीरथ को, विकसित किया है सबने मिल करके॥हो.....  
गणिनीप्रमुख श्री माता, ज्ञानमती जी से शिक्षा ले करके॥हो.....  
तभी "चंदनामती" तीर्थ ने, नव स्वरूप है पाया, उतारें आरती॥6॥

भगवान श्री शीतलनाथ जन्मभूमि

## भद्रिदलपुर तीर्थ की आरती-7

तर्ज-झिलमिल सितारों का .....

शीतलप्रभु जन्मभूमी महान है, नाम भद्रपुरि जग में मान्य है।  
आरति मोह तिमिर को हरती, जिनशासन का धाम है॥शीतल॥टेक॥

इसी धरा पर शीतल प्रभु जी, मात सुनन्दा से जन्मे।  
राजा दृढरथ धन्य हुए, इन्द्रादिक उत्सव खूब करें।  
सभी ग्रन्थ करें इसका बखान है, नाम भद्रपुरि जग में मान्य है।  
आरती.....॥1॥

ब्याह किया और राज्य किया, फिर दीक्षा ले तप हेतु चले।  
केवलज्ञान हुआ तब समवसरण की रचना अधर बने॥  
दिव्यध्वनि से हो जन कल्याण है, नाम भद्रपुरि जग में मान्य है।  
आरती.....॥2॥

चार-चार कल्याणक से, पावन नगरी मानी जाती।  
इसका वन्दन करने से, आत्मा भी तीरथ बन जाती॥  
जिनधर्म की संस्कृति का प्राण है, नाम भद्रपुरि जग में मान्य है।  
आरती.....॥3॥

जन्मभूमि की आरति से, अब जीवन सफल बनाना है।  
इसका वन्दन करके हमको, वंघ परम पद पाना है॥  
"चंदनामती" यह तीर्थ महान है, नाम भद्रपुरि जग में मान्य है।  
आरती.....॥4॥



तीर्थकर श्री श्रेयांसनाथ जन्मभूमि  
सिंहपुरी तीर्थ की आरती-8

तर्ज-जहाँ डाल-डाल पर.....

श्री सिंहपुरी पावन तीर्थ की आरति को हम आए।  
कंचन का थाल सजाएँ।।टेक.।।

है पुण्य बड़ा जो तीर्थकर प्रभु, जन्म धरा पर लेते।  
अपनी पावनता से वे जग भर, को पावन कर देते।।हाँ....  
उनकी पदरज पाने हेतु, हम तीर्थ नमन को आए,  
कंचन का थाल सजाएँ।।1।।

श्रेयांसनाथ ग्यारहवें प्रभुवर, इसी धरा पर जन्में।  
पितु विष्णुमित्र माता नंदा के, संग इन्द्रगण हरषे।।हाँ.....  
हुए चार-चार कल्याण जहाँ, उस तीर्थभूमि को ध्याएं,  
कंचन का थाल सजाएँ।।2।।

प्राचीन यहाँ इक मंदिर है, श्रेयांसनाथ जिनवर का।  
मनहारी प्रतिमा श्यामवर्ण, अतिशय है उन प्रभुवर का।।अतिशय....  
है निकट बनारस तीर्थक्षेत्र, उसकी आरति को आए,  
कंचन का थाल सजाएँ।।3।।

इस नगरी को अब सारनाथ के, नाम से जाना जाता।  
श्रेयांसनाथ धर्मस्थल इसको, कहें ज्ञानमति माता।।हाँ.....  
“चंदनामती” भी ज्ञानप्राप्ति हित, चरण कमल प्रभु ध्याए।  
कंचन का थाल सजाएँ।।4।।



भगवान श्री वासुपूज्य की जन्मभूमि  
चम्पापुर तीर्थ की आरती-9

तर्ज-चांद मेरे आ जा रे .....

तीर्थ की आरति करते हैं-2  
वासुपूज्य की जन्मभूमि, चम्पापुर को जजते हैं।।टेक.।।  
प्राचीन संस्कृति की ये, दिग्दर्शक मानी जाती ।  
हुआ धर्मतीर्थ का वर्तन, शास्त्रों में गाथा आती ।।  
धरा वह पावन नमते हैं-2  
वासुपूज्य की जन्मभूमि, चम्पापुर को जजते हैं।।1।।

वासुपूज्य वहां के राजा, उनकी थीं जयावती रानी।  
उनकी पावन कुक्षी से, जन्मे थे अन्तर्यामी ।।  
जन्म की वह तिथि भजते हैं-2  
वासुपूज्य की जन्मभूमि, चम्पापुर को जजते हैं।।2।।

बचपन से यौवन काया, प्रभु वासुपूज्य ने पाया।  
पर नहीं फंसे विषयों में, अरु बालयती पद पाया।।  
दीक्षा की वह तिथि नमते हैं-2  
वासुपूज्य की जन्मभूमि, चम्पापुर को जजते हैं।।3।।

चम्पापुर के ही निकट में, मंदारगिरी पर्वत है।  
दीक्षा व ज्ञान से पावन, निर्वाणक्षेत्र भी वह है।।  
सिद्धभूमि को भजते हैं-2  
वासुपूज्य की जन्मभूमि, चम्पापुर को जजते हैं।।4।।

हैं वर्तमान में दोनों प्रभु वासुपूज्य के तीर्थ।  
हर भव्यात्मा को दर्शन, से प्रकटाते मुक्तीपथ।।  
मुक्ति हेतू हम यजते हैं-2  
वासुपूज्य की जन्मभूमि, चम्पापुर को जजते हैं।।5।।

मन्दिर की मूल वेदी में, माणिकवर्णी प्रतिमा है।  
 लगे तीर्थ बड़ा ही प्यारा, अद्भुत इसकी गरिमा है॥  
 वहां का हर कण नमते हैं-2  
 वासुपूज्य की जन्मभूमि, चम्पापुर को जजते हैं॥6॥  
 निज आत्मशांति के हेतू, इस तीर्थ की आरति कर लो।  
 पाना हो पंच परम पद, "चंदनामती" प्रभु भज लो॥  
 मोक्ष की आशा करते हैं-2  
 वासुपूज्य की जन्मभूमि, चम्पापुर को जजते हैं॥7॥



भगवान श्री विमलनाथ की जन्मभूमि  
**कम्पिलपुरी तीर्थ की आरती-10(A)**

तर्ज-फूलों सा चेहरा तेरा.....

कम्पिलपुरी तीरथ मेरा, पावन परमधाम है,  
 आरती का थाल ले, तीर्थधाम को जजूँ, जिनधर्म की शान है॥टेक॥  
 तेरहवें तीर्थकर श्री विमल हैं, जन्म कम्पिलापुर में लिया।  
 धनद ने माता पिता के महल में, पन्द्रह मास रत्नवृष्टि किया॥  
 देव वहाँ आए, कल्याणक मनाए, उत्सव मनावें नगरी में-2  
 कृतवर्मा पितु, जयश्यामा माँ का, देखो खिला भाग्य है॥  
 आरती का थाल ले.....॥1॥

आगम में वर्णित है एक गाथा, सती द्रौपदी का कथानक जुड़ा।  
 राजा द्रुपद की कन्या द्रौपदी, जन्मस्थान यहीं का कहा॥  
 पांचाल नगरी की, राजधानी है ये, द्रौपदी तभी पाञ्चाली हुई-2  
 यह भूमी है ऐतिहासिक, जग भर में विख्यात है॥  
 आरती का थाल ले.....॥2॥

प्राचीन इक जिनमंदिर यहाँ है, गंगा किनारे नगरी बसी।  
 जन जन की श्रद्धा का केंद्र है यह, हरिषेण चक्री की भूमी यही॥  
 मैं भी करूँ दर्शन, शीश झुका वंदन, "चंदनामती" मुझे शक्ती मिले।  
 आत्मा मेरी निर्मल बने, पावे परम धाम है॥  
 आरती का थाल ले.....॥3॥



भगवान श्री विमलनाथ की जन्मभूमि

## कम्पिलपुरी तीर्थ की आरती-10(B)

तर्ज-ऐ मालिक तेरे वंदे हम .....

तीर्थ कम्पिल को मेरा नमन,  
आरती थाल ले आए हम।

जन्मभूमी नमें, तीर्थ आरति करें, ताकि आरत का होवे शमन।।टेक.।।

कृतवर्मा पिता के महल,  
माता जयश्यामा के आंगन,

इन्द्र आज्ञा को ले, धनद उस नगरी में, रत्नों की वर्षा खूब करें  
होता मन में है रोमांच तब, करो जब उसका चिन्तन मनन।।जन्मभूमी.।।1।।

पहले शैशव युवावस्था फिर,  
ब्याह कर राज्य कीना था जिन,

वैराग्य हुआ, घोर तप था किया, घातिया नाश ज्ञान लहें,  
चार कल्याणकों से चमन, उस पावन धरा को नमन।।जन्मभूमी.।।2।।

इसी भू पर सती द्रौपदी,  
जन्मी थीं जो महासति हुई,

महाभारत का युग, हुए राजा द्रुपद, उनकी कन्या को भी हम जजें,  
कम्पिलापुर के इतिहास को, गाते आज भी धरती गगन।।जन्मभूमी.।।3।।

नौका सम पार भव से करे,  
मिश्री सम मीठा फल सबको दे,

'इन्दु' बस इक यही, आश प्रभु से मेरी, आत्मा तीर्थ मेरी बने,  
इन्हीं भावों को ले करके हम, तीर्थ को करते शतशः नमन।।जन्मभूमी.।।4।।



भगवान श्री धर्मनाथ की जन्मभूमि

## रत्नपुरी तीर्थ की आरती-11

तर्ज-यदि भला किसी का.....

तीर्थकर प्रभु श्री धर्मनाथ की, जन्मभूमि को नमन करें।  
आरति के माध्यम से आओ, अपने कर्मों का हनन करें।।टेक.।।

पन्द्रहवें जिन श्री धर्मनाथ ने, रत्नपुरी में जन्म लिया।  
इन्द्रों ने स्वर्गों से आकर, उत्सव कर नगरी धन्य किया।।  
प्रभु धर्मनाथ को वंदन कर, उन मात-पिता को नमन करें।

आरति के माध्यम से.....।।1।।

चारों कल्याणक से पावन, है रत्नपुरी नगरी प्यारी।  
लौकान्तिक सुर भी जिसे नमें, गौरव गरिमा उसकी न्यारी।।  
तीर्थ की कीरत गाकर हम, अपने जीवन को सफल करें।

आरति के माध्यम से.....।।2।।

उस रत्नपुरी तीर्थ से इक, इतिहास जुड़ा सुन लो भाई।  
देवों के द्वारा निर्मित मन्दिर, वहाँ मिला था सुखदायी।।  
सति मनोवती की दर्श प्रतिज्ञा, का अन्तर में मनन करें।

आरति के माध्यम से.....।।3।।

है आज भी मंदिर वहाँ बना, प्रभु धर्मनाथ जी राजे हैं।  
मेला लगता तिथि माघ शुक्ल, तेरस को सब जन आते हैं।।  
है नगरि अयोध्या निकट तीर्थ, हर कण को शत-शत नमन करें।।

आरति के माध्यम से.....।।4।।

श्री धर्मनाथ की जन्मभूमि, शुभ रत्नपुरी तीर्थ को नमन।  
निज भाव तीर्थ की प्राप्ति हेतु, जिननाथ का करना है अर्चन।।  
"चंदनामती" प्रभु आरति से, मानव जीवन को सफल करें।

आरति के माध्यम से.....।।5।।



## भगवान श्री शांतिनाथ, कुंथुनाथ, अरनाथ की जन्मभूमि हस्तिनापुर तीर्थ की आरती-12

तर्ज-माई रे माई.....

हस्तिनागपुर तीरथ की हम, आरति करने आए।  
आरति करते तीरथ की, निज अन्तर्मन खिल जाए।।

बोलो जय जय जय-2, प्रभू की जय, जय, जय।।टेक.।।

है इतिहास प्रसिद्ध तीर्थ यह, अतिप्राचीन सुपावन।  
इस भूमी का वन्दन कर लो, अद्भुत है मनभावन।।

देवों द्वारा रची गई.....

देवों द्वारा रची गई, नगरी की महिमा गाएं।आरति.....।।1।।

वर्तमान के तीन तीर्थकर, इसी धरा पर जन्में।  
चक्रवर्ति अरु कामदेव तीनों पदवी से युत थे।।

तीन बार आ धनदराज ने.....

तीन बार आ धनदराज ने, रत्न बहुत बरसाए।।आरति.....।।2।।

प्रथम तीर्थकर ऋषभदेव की, प्रथम पारणा भूमी।  
दानतीर्थ का हुआ प्रवर्तन, धन्य हुई यह भूमी।।

अक्षय तृतिया पर्व आज भी.....

अक्षय तृतिया पर्व आज भी, वह इतिहास बताए।।आरति.....।।3।।

रक्षाबन्धन पर्व, महाभारत, की जुड़ी कहानी।  
मनोवती की दर्श प्रतिज्ञा, शुरू यहीं से मानी।।

सति सुलोचना, रोहिणि रानी.....

सति सुलोचना, रोहिणि रानी, की विख्यात कथाएं।।आरति.....।।4।।

गणिनी ज्ञानमती माताजी, नई चेतना लाई।

स्वर्ग सरीखे जम्बूद्वीप से, विश्वप्रसिद्धि कराई।।

करे "चन्दनामती" वंदना.....

करे "चन्दनामती" वंदना, ज्ञान ज्योति जग जाए।।आरति.....।।5।।

## भगवान श्री मल्लिनाथ, नमिनाथ की जन्मभूमि मिथिलापुरी तीर्थ की आरती-13

तर्ज-तुमसे लागी लगन.....

तीर्थ अर्चन करें, जो भी वन्दन करें, इसको ध्याएं।  
आरती थाल हम लेके आए।।टेक.।।

जिस धरा पर जनमते हैं जिनवर।

तीर्थ वह ही कहाता है शुभतर।।

वन्दना तीर्थ की, वृद्धि निज कीर्ति की, हम कराएं।।

आरती थाल हम लेके आएं ।।1।।

मल्लिप्रभु, नमिप्रभू जन्मभूमी,

धन्य मिथिलापुरी की धरा थी।

जन्म उत्सव करें, फिर महोत्सव करें, इन्द्र आए।।

आरती थाल .....।।2।।

दोनों जिनवर के चार कल्याणक,

इस ही भू पर हुए तीर्थ पावन।।

आत्मचिंतन किया, मोक्षपद को लहा, सिद्धि पाए।

आरती थाल .....।।3।।

इस जनमभूमि की वंदना से।

आत्मशक्ती मिले अर्चना से।।

तीर्थभूमी नमें, जन्म सार्थक करें, प्रभु को ध्याएं।।

आरती थाल .....।।4।।

रत्नत्रय निधि की पूर्ती हो मेरी।

होवे भवसंतती खण्डना भी।।

"चंदनामति" यही, आश करते सभी, मुक्ति पाएं।।

आरती थाल .....।।5।।



भगवान श्री मुनिसुव्रतनाथ की जन्मभूमि

## राजगृही तीर्थ की आरती-14(A)

तर्ज-माई रे माई.....

राजगृही जी तीर्थक्षेत्र की, आरति को हम आए।  
आरति के माध्यम से निजमें, ज्ञान की ज्योति जलाएँ।।बोलो जय...।।टेक.।।

इसी धरा पर तीर्थकर श्री मुनिसुव्रत जी जन्मे,  
माता सोमा के महलों में, रत्न करोड़ों बरसे।

हुए चार कल्याण जहाँ पर.....

हुए चार कल्याण जहाँ पर, उस तीरथ को ध्याएं।।आरति.।।1।।

समवसरण महावीर प्रभू का, विपुलाचल पर आया,  
छ्यासठ दिन तक खिरी न वाणी, इन्द्र बहुत अकुलाया।।

इन्द्रभूति ने ज्यों दीक्षा ली.....

इन्द्रभूति ने ज्यों दीक्षा ली, दिव्यध्वनि प्रगटाए।।आरति.।।2।।

राजा श्रेणिक और चेलना रानी हुई विख्याता।  
रथ चलवाया जैनधर्म का फैली थी यशगाथा।।

राजा श्रेणिक वीर प्रभू के .....

राजा श्रेणिक वीर प्रभू के, श्रोता प्रमुख कहाए।।आरति.।।3।।

समवसरण के दर्शन हेतू, चला भक्तिवश मेढ़क।  
गज के पैरों तले दबा, और देव बना था तत्क्षण।।

नाना इतिहासों की जननी.....

नाना इतिहासों की जननी, भू को शीश झुकाएं।।आरति.।।4।।

इस नगरी में पंच पहाड़ी, जन-जन का मन हरतीं।  
कई मुनी गए मोक्ष जहाँ से, उसकी गाथा कहतीं।।

जैनी संस्कृति की दिग्दर्शक.....

जैनी संस्कृति की दिग्दर्शक, हैं इतिहास कथाएं।।आरति.।।5।।

नगरी के गिरिव्रज, वसुमति, कई नाम शास्त्र में माने।  
जुड़े कई इतिहास यहाँ से, तीर्थ सुपावन जाने।।

जम्बूस्वामी हुए विरागी.....

जम्बूस्वामी हुए विरागी, केवलजिन को ध्याएं।।आरति.।।6।।

गणिनी माता ज्ञानमती के, चरण पड़े तीरथ पर।

मुनिसुव्रत प्रभु जन्मभूमि की, कीरत फैली भू पर ।।

तीर्थ "चंदनामती" पूज्य.....

तीर्थ "चंदनामती" पूज्य, आत्मा को तीर्थ बनाए।।आरति.।।7।।



भगवान श्री मुनिसुव्रतनाथ की जन्मभूमि  
**राजगृही तीर्थ की आरती-14(B)**

तर्ज-करती हूँ तुम्हारी पूजा.....

करते हैं तीर्थ की आरति, आतम ज्योति जलेगी।  
मुनिसुव्रत प्रभु की अर्चा, भव के क्लेश हरेगी।।

जय राजगृही जी-2।।टेक.।।

इस नगरी के गिरिव्रज, वसुमति, कई नाम शास्त्र में हैं।  
इतिहास जुड़े हैं कई यहां से, तीर्थ धरोहर हैं।।

पावन भूमी की यशगाथा, यशवृद्धि करेगी।।मुनिसुव्रत.।।1।।

हुए वर्ष करोड़ों जब तीर्थकर, मुनिसुव्रत जन्में।

माता सोमावति पितु सुमित्र के, महल रतन बरसे।।

स्वर्गों से आए इन्द्र-इन्द्राणी, भक्ति करी थी।।मुनिसुव्रत.।।2।।

प्रभु महावीर की दिव्यध्वनि, थी पहली यहीं खिरी।

हुआ धर्मचक्र का वर्तन, तब से श्रद्धा अधिक बढ़ी।।

विपुलाचल पर्वत की यात्रा, सुख तोष भरेगी।।मुनिसुव्रत.।।3।।

इस नगरी में हैं पंच पहाड़ी, जो मनभावन हैं।

कई महामुनी गए मोक्ष यहां से, तीरथ पावन है।।

हर दृष्टि से महिमाशाली है, हर इच्छा पूरेगी।।मुनिसुव्रत.।।4।।

माँ ज्ञानमती के चरण पड़े, अरु तीर्थ विकास हुआ।

कई-कई रचनाएं बनीं, तीर्थ को सुन्दर रूप मिला।।

“इन्दु” भूमि यह परम पूज्य है, पूज्यता देगी।।मुनिसुव्रत.।।5।।



भगवान श्री नेमिनाथ की जन्मभूमि  
**शौरीपुर तीर्थ की आरती-15**

तर्ज-मनिहारों का रूप.....

जन्मभूमि की गुणगाथा गाएं।

दीप घृतमय सजा करके लाएं।।टेक.।।

नेमिनाथ प्रभू की जनमभूमि है।

यमुना तट पर बसा शौरीपुर तीर्थ है।।

भक्ति शब्दों से हम दर्शाएं, दीप घृतमय सजा करके लाएं।।1।।

शौरीपुर के थे राजा समुद्रविजय।

शिवादेवी के संग, रहते महलों में वे।।

वही इतिहास सबको बताएं, दीप घृतमय सजा करके लाएं।।2।।

पन्द्रह महीने महल में थे बरसे रतन।

दो-दो कल्याणकों से वो पावन नगर।।

उसी तीरथ की महिमा को गाएं, दीप घृतमय सजा करके लाएं।।3।।

नेमी जी ब्याह को जब चले जूनागढ़।

पशुबंधन को लख चले दीक्षा को वन।।

बालयति प्रभु के पद सिर नमाएँ, दीप घृतमय सजा करके लाएं।।4।।

सति राजुल ने भी, पति के ही पथ पे चल।

घोर तप को किया, आर्यिका गणिनी बन।।

रत्नत्रय प्राप्ति के हेतु ध्याएं, दीप घृतमय सजा करके लाएं।।5।।

कई मुनियों ने निर्वाण पद पाया है।

सिद्धभूमि भी यह, तीर्थ कहलाया है।।

“चंदनामती” वो पद हम भी पाएं, दीप घृतमय सजा करके लाएं।।6।।

भगवान श्री महावीर स्वामी की जन्मभूमि  
कुण्डलपुर तीर्थ की आरती-16

तर्ज-हे वीर तुम्हारे द्वारे पर.....

त्रिशला के ललना महावीर की, जन्मभूमि अति न्यारी है।  
आरति कर लो कुण्डलपुर की, तीरथ अर्चन सुखकारी है।।टेक.।।  
है प्रांत बिहार में कुण्डलपुर, जहाँ वीर प्रभू ने जन्म लिया।  
राजा सिद्धार्थ और त्रिशला, माता का आंगन धन्य किया।।  
उस नंदावर्त महल की सुन्दरता ग्रन्थों में भारी है।।आरति....।।1।।  
पलने में झूलते वीर दर्श से, मुनि की शंका दूर हुई।  
शैशव में संगम सुर ने परीक्षा, ली प्रभु वीर की विजय हुई।।  
सन्मति एवं महावीर नाम, तब से ही पड़ा मनहारी है।।आरति....।।2।।  
हुए तीन कल्याणक इस भू पर, जृम्भिका के तट पर ज्ञान हुआ।  
प्रभु मोक्ष गए पावापुरि से, इन्द्रों ने दीपावली किया।।  
उन पाँच नामधारी जिन की, महिमा जग भर में न्यारी है।।आरति....3।।  
कुछ कालदोषवश जन्मभूमि का, रूप पुराना नष्ट हुआ।  
पर छबिस सौवे जन्मोत्सव में, ज्ञानमती स्वर गूँज उठा।।  
इतिहास पुनः साकार हुआ, उत्थान हुआ अतिभारी है।।आरति....4।।  
जिस नगरी की रज महावीर के, कल्याणक से पावन है।  
जहाँ इन्द्र-इन्द्राणी की भक्ती का, सदा महकता सावन है।।  
वहाँ तीर्थ विकास हुआ विस्तृत, तीरथ की छवि अति न्यारी है।।आरति....5।।  
प्रभुवर तेरी इस जन्मभूमि का, कण-कण पावन लगता है।  
है परिसर नंदावर्त महल, जो नंदनवन सम लगता है।।  
इस विकसित तीर्थ के हर जिनमंदिर का दर्शन भवहारी है।।आरति....6।।  
जिनशासन के सूरज तीर्थकर, महावीर को नमन करूं।  
उन तीर्थ प्रणेत्री माता को भी, भक्तिभाव से मैं वंदूं।।  
“चंदनामती” यह तीर्थ अर्चना, दे शिवतिय सुखकारी है।।आरति....7।।

शाश्वत निर्वाणभूमि  
सम्मदशिखर सिद्धक्षेत्र की आरती-1

तर्ज-मैं तो .....

मैं तो आरती उतारूँ रे, सम्मदगिरिवर की,  
जय जय सम्मदशिखर, जय जय जय-2।।टेक.।।  
कहा शाश्वत है यह गिरिराज, अनादी कालों से-अनादी कालों से।  
मुक्ति वरते यहीं से जिनराज, अनादी कालों से-अनादी कालों से।।  
पावन है, पूज्य है, गिरिवर की धूल है, सिर पे चढ़ाओ जी,  
हो धूली सिर पे चढ़ाओ जी।।मैं तो.....।।1।।  
इस युग के जिनेश्वर बीस, मुक्त हुए यहीं से-मुक्त हुए यहीं से।  
बने सिद्धशिला के ईश, नमन करूँ रुचि से-नमन करूँ रुचि से।।  
आरती का थाल ले, भक्ति सुमन माल ले, सबको बुलाऊँ मैं,  
हो भक्तों की टोली बुलाऊँ मैं।।मैं तो.....।।2।।  
इक बार भी जो वन्दना, करे इस गिरिवर की-करे इस गिरिवर की।  
उनको मिलती न उस भव से, नरक अरु पशुगति भी-नरक अरु पशुगति भी।।  
मैं भी इसी भाव से, शुभ गती की चाव से, भक्ती रचाऊँ रे,  
हो गिरि पर चढ़ करके जाऊँ रे।।मैं तो.....।।3।।  
सांवरिया का है चमत्कार, सम्मदाचल में-सम्मदाचल में।  
पारस पारस की ही है पुकार, आज भी मधुवन में-आज भी मधुवन में।।  
“चंदनामति” भक्ति में, आज भी शक्ति है, उसमें ही रम जाओ रे,  
हो गिरि की आरति का फल पाओ रे।।मैं तो.....।।4।।



भगवान ऋषभदेव निर्वाणभूमि

## कैलाश पर्वत की मंगल आरती-2

तर्ज-मैं तो.....

मैं तो आरती उतारूँ रे, कैलाश गिरिवर की।

जय जय कैलाशगिरि, जय जय जय-2॥टेक॥

युग की आदी में प्रभु ऋषभदेव, इस गिरि पर पहुँचे। इस गिरि...

अपने योगों का करके निरोध, मुक्तिपुरी पहुँचे। मुक्तिपुरी.....

इन्द्रों ने झूम-झूम, नृत्य किया धूम-धूम, उत्सव मनाया रे,

हो निर्वाण उत्सव मनाया रे। मैं तो.....॥1॥

चक्रवर्ती भरत ने वहाँ, मंदिर बनवाए। मंदिर.....

उनके अंदर रतन प्रतिमा, उन्होंने पथराई। उन्होंने.....

भक्ती का रंग था, वैभव के संग था, खुशियाँ मनाई थीं,

उन्होंने खुशियाँ मनाई थीं। मैं तो .....॥2॥

वैसी प्रतिमा गिरी पर आज, दिखती हैं कलियुग में। दिखती....

आरती का करो खूब ठाठ, मानो है सतयुग यह। मानो है.....

“चंदना” मैं भक्ति करूँ, आतम में शक्ति भरूँ, इनको निहारूँ रे,

हो प्यारा-प्यारा पर्वत निहारूँ रे। मैं तो.....॥3॥



भगवान नेमिनाथ निर्वाणभूमि

## गिरनार सिद्धक्षेत्र तीर्थ की आरती-3

तर्ज-आओ बच्चों.....

चलो सभी मिल करें आरती, सिद्धक्षेत्र गिरनार की।

नेमिप्रभु के तीन कल्याणक से पावन शुभ धाम की।

जय गिरनार गिरि, बोलो जय गिरनार गिरि ॥टेक॥

जूनागढ़ में नेमिनाथ राजुल को ब्याहन आए थे,

पशुओं की चीत्कार सुनी जब, मन ही मन अकुलाए थे,

चले विरक्तमना होकर प्रभु, राह गही शिवधाम की।

नेमिनाथ.....॥जय-जय॥1॥

राजुल भी पति की अनुगामिनि, बन नेमी की शरण गई,

दीक्षा ले प्रभु पादकमल में, तपश्चरण में लीन हुई,

समवसरण में गणिनी बन, हुई पावन पूज्य महान थीं।

नेमिनाथ.....॥जय-जय॥2॥

टोंक पांचवीं इस पर्वत की, प्रभु को जहाँ निर्वाण हुआ,

इसी तीर्थ गिरनार से कितने, मुनियों ने भी मोक्ष लहा,

कर उत्कीर्ण चरण सुरपति ने, गाया जय-जयगान भी।

नेमिनाथ.....॥जय-जय॥3॥

इस पर्वत का वन्दन करने, कुंदकुंद गुरु आए थे,

बोल पड़ी पाषाण अम्बिका, चमत्कार दरशाए थे,

हुई जीत निर्ग्रन्थ धर्म की, ऐसी महिमावान थी।

नेमिनाथ.....॥जय-जय॥4॥

जिन संस्कृति की अमिट धरोहर, पावन पूज्य तीर्थ अपना,

वर्तमान में हर जैनी की, श्रद्धा का शुभ केन्द्र बना,

मुक्तिधाम की आश लिए, 'चंदना' जजू गिरिराज जी।

नेमिनाथ.....॥जय-जय॥5॥

भगवान महावीर निर्वाणभूमि

## पावापुरी सिद्धक्षेत्र की मंगल आरती-4

तर्ज-चाँद मेरे.....

आरती पावापुरिवर की,  
वीर प्रभू के मोक्षगमन से, पावन स्थल की॥आरती...॥टेक॥  
सिद्धारथ के घर जन्में, कुण्डलपुर धन्य हुआ था,  
जृम्भिका ग्राम में प्रभु को, फिर केवलज्ञान हुआ था॥आरती...॥1॥  
कार्तिक कृष्णा मावस को, भगवन निर्वाण पधारे,  
सब कर्म अरी को नाशा, जा सिद्धशिला पर राजे॥आरती...॥2॥  
देवों ने नगरी में आ, निर्वाणकल्याण मनाया,  
अगणित दीपों को जलाकर, उत्सव था खूब कराया॥आरती...॥3॥  
उसके प्रतीक में तब से, 'दीपावलि' पर्व चला है,  
सुर नर वंदित यह तीरथ, तब से ही पूज्य हुआ है॥आरती...॥4॥  
इन्द्रों से विराजित चरणों, को हर प्राणी नमता है,  
पावापुरि का जल मंदिर, वह दिव्य कथा कहता है॥आरती...॥5॥  
गौतम गणधर स्वामी की, यह केवलज्ञान थली है,  
दीपावलि की सन्ध्या में, दिव्यध्वनि वहीं खिरी है॥आरती...॥6॥  
गणिनी माँ ज्ञानमती के, जब चरण पड़े तीरथ पर,  
भूमण्डल पर वह छाया, फैली जग में नव कीरत॥आरती...॥7॥  
प्रभू वीर का नूतन मंदिर, उसमें खड्गासन प्रतिमा,  
"चंदनामती" युग-युग तक, फैलेगी धर्म की महिमा॥आरती...॥8॥



अन्य विशेष आरती

## अहिच्छत्र पार्श्वनाथ तीर्थ की आरती-1

आरति करो रे,

प्रभु पार्श्वनाथ अहिच्छत्र तीर्थ की आरति करो रे॥टेक॥

जिनशासन के तेइसवें तीर्थकर पार्श्वनाथ प्रभु हैं।

उनके पार्श्वनाथ बनने की कथा ग्रंथ में वर्णित है॥

आरति करो रे, आरति करो रे, आरति करो रे,

इतिहास पुरुष श्री पार्श्वनाथ की आरति करो रे॥1॥

वाराणसि में गर्भ जन्म, दीक्षा कल्याणक प्राप्त किया।

बालब्रह्मचारी बनकर, सांसारिक सुख का त्याग किया॥

आरति करो रे, आरति करो रे, आरति करो रे,

श्री अश्वसेन वामानंदन की आरति करो रे॥2॥

कमठाचर के उपसर्गों को, जहाँ प्रभू ने सहन किया।

पद्मावति धरणेंद्र ने आ, उपसर्ग दूर कर नमन किया॥

आरति करो रे, आरति करो रे, आरति करो रे,

उपसर्ग विजेता पार्श्वनाथ की आरति करो रे॥3॥

पार्श्वनाथ की प्रथम देशना, समवसरण में खिरी जहाँ।

उसके ही प्रतिफल में समवसरण की रचना बनी जहाँ॥

आरति करो रे, आरति करो रे, आरति करो रे,

कैवल्यभूमि अहिच्छत्र तीर्थ की आरति करो रे॥4॥

जहाँ पात्रकेसरी मुनी से, संबंधित इतिहास बना।

पद्मावति ने पार्श्वफणा पर, लिखकर दिया उन्हें सपना॥

आरति करो रे, आरति करो रे, आरति करो रे,  
 अतिशायी तीरथ अहिच्छत्र की आरति करो रे॥5॥  
 इसी तीर्थ पर तीस चौबीसी, का विशाल जिनमन्दिर है।  
 गणिनी ज्ञानमती माता की, मिली प्रेरणा सुन्दर है॥  
 आरति करो रे, आरति करो रे, आरति करो रे,  
 उन सभी सात सौ बीस प्रभू की आरति करो रे॥6॥  
 अहिच्छत्र में आज भी पद्मावति, माता का अतिशय है।  
 उपसर्गों को दूर भगाकर, विजय दिलाती निश्चय है॥  
 आरति करो रे, आरति करो रे, आरति करो रे,  
 “चन्दनामती” उस विजयभूमि की आरति करो रे॥7॥



भगवान महावीर

## केवलज्ञानभूमि जृम्भिका तीर्थ की आरती-2

तर्ज-झुमका गिरा रे.....

आरति करो रे,  
 जृम्भिका तीर्थ की सब मिल करके, आरति करो रे।  
 आरति करो रे, आरति करो रे, आरति करो रे,  
 जृम्भिका तीर्थ की सब मिल करके, आरति करो रे॥टेक॥  
 कुण्डलपुर के वीर प्रभू ने, केवलज्ञान जहाँ पाया,  
 प्रथम रचा था समवसरण, तब इन्द्र बहुत ही हरषाया।  
 आरति करो रे, आरति करो रे, आरति करो रे,  
 कैवल्यभूमि की सब मिल करके, आरति करो रे॥1॥  
 भव्यात्माजन प्रभु दर्शन कर, सम्यग्दर्शन को पाते,  
 दिव्यध्वनी क्यों नहीं खिरी, यह कोई समझ नहीं पाते।  
 आरति करो रे, आरति करो रे, आरति करो रे,  
 अतिशय ज्ञानी महावीर प्रभू की, आरति करो रे॥2॥  
 श्रीविहार होते-होते, छयासठ दिन ऐसे निकल गए,  
 राजगृही विपुलाचल गिरि पर, इन्द्रभूति थे पहुँच गए।  
 आरति करो रे, आरति करो रे, आरति करो रे,  
 उस प्रथम देशनास्थल की सब, आरति करो रे॥3॥  
 जिस धरती पर वीर प्रभू को, केवलज्ञान प्रकाश मिला,  
 मिली प्रेरणा ज्ञानमती जी की, जीर्णोद्धार विकास हुआ।  
 आरति करो रे, आरति करो रे, आरति करो रे,  
 उस परम पूज्य वंदित स्थल की, आरति करो रे॥4॥  
 जिन संस्कृति के उद्गम स्थल, यह सब तीर्थ कहे जाते,  
 इनके अर्चन-वन्दन से, “चन्दनामती” भवि सुख पाते।  
 आरति करो रे, आरति करो रे, आरति करो रे,  
 आतम निधि की अभिलाषा लेकर, आरति करो रे॥5॥

## चौबीस तीर्थकर जन्मभूमि की आरती-3

आरति करो रे,

चौबिस तीर्थकर जन्मभूमि की आरति करो रे॥

आरति करो, आरति करो, आरति करो रे।

चौबिस तीर्थकर जन्मभूमि की, आरति करो रे॥टेक॥

शाश्वत जन्मभूमि जिनवर की, नगरि अयोध्या मानी है।

पर हुण्डावसर्पिणी युग की, बदली पुण्य कहानी है॥

आरति करो, आरति करो, आरति करो रे।

सब तीर्थकर की पुण्यभूमि की, आरति करो रे॥चौबिस॥1॥

ऋषभ, अजित, अभिनंदन, सुमती, प्रभु अनन्त तीर्थकर ने।

जन्म अयोध्या में लेकर, पावनता भर दी फिर उसमें॥

आरति करो, आरति करो, आरति करो रे।

शुभ तीर्थ अयोध्या जन्मभूमि की, आरति करो रे॥चौबिस॥2॥

श्रावस्ती, कौशाम्बी, वाराणसी, चन्द्रपुरि, काकन्दी।

संभव,पद्म, सुपारस, पारस, चन्द्र व पुष्पदंत नगरी॥

आरति करो, आरति करो, आरति करो रे।

तीर्थकर जन्म व कर्मभूमि की आरति करो रे॥चौबिस॥3॥

तीर्थ भद्रिकापुरी, सिंहपुरि, चंपापुरि, कम्पिलनगरी।

शीतल, श्रेयो, वासुपूज्य एवं प्रभु विमल की जन्मपुरी।

आरति करो, आरति करो, आरति करो रे।

चारों कल्याणक पावन भू की आरति करो रे॥चौबिस॥4॥

रत्नपुरी, हस्तिनापुरी, मिथिला, राजगृह,शौरीपुर।

धर्म, शांति, कुंथू, अर, मल्ली, नमि, मुनिसुव्रत, नेमीश्वर।

आरति करो, आरति करो, आरति करो रे।

आठों जिनवर की जन्मभूमि की आरति करो रे॥चौबिस॥5॥

कुण्डलपुर महावीर प्रभू की जन्मभूमि अतिपावन है।

चौबिस जिन की जन्मभूमियाँ सोलह अति मनभावन हैं॥

आरति करो, आरति करो, आरति करो रे।

“चंदनामती” सब पुण्यभूमि की, आरति करो रे॥चौबिस॥6॥

जन्मभूमि का यह विधान, सबके जीवन को सफल करे।

सबकी पुनः पुनः यात्रा, आतम तीरथ को प्रगट करे॥

आरति करो, आरति करो, आरति करो रे।

तीरथ एवं तीर्थकर प्रभु की आरति करो रे॥चौबिस॥7॥



## तीर्थकर पंचकल्याणक भूमि की आरती-4 (A)

तर्ज-पंखिड़ा.....

आरती करूँ मैं सभी तीर्थधाम की।

जिनवरों के पंचकल्याण धाम की॥आरती.....॥टेक॥

प्रभु की जन्मभूमि वंदना से जन्म सफल हो।

प्रभु की त्यागभूमि अर्चना से धन्य जनम हो॥

झूम झूम भक्ति करूँ, नृत्य करूँ मैं।

आरती प्रभु की करके पुण्य भरूँ मैं॥आरती.....॥1॥

घाति कर्मनाश प्रभु को दिव्यज्ञान हो जहाँ।

धनकुबेर नभ में समवसरण को रचें वहाँ॥

झूम झूम भक्ति करूँ नृत्य करूँ मैं।

आरती प्रभु की करके पुण्य भरूँ मैं॥आरती.....॥2॥

अष्टकर्म नाश प्रभु को मोक्ष प्राप्त हो जहाँ।

सिद्धक्षेत्र उनको जैन ग्रंथ शास्त्रों में कहा॥

झूम झूम भक्ति करूँ, नृत्य करूँ मैं।

आरती प्रभु की करके पुण्य भरूँ मैं॥आरती.....॥3॥

मांगीतुंगी आदि और कई सिद्धक्षेत्र हैं।

अन्य अतिशयों से पूर्ण कहे अतिशयक्षेत्र हैं॥

झूम झूम भक्ति करूँ, नृत्य करूँ मैं।

आरती प्रभु की करके पुण्य भरूँ मैं॥आरती.....॥4॥

घृत का दीप लेके तीर्थक्षेत्र आरती करूँ।

“चन्दनामति” हृदय में ज्ञानभारती भरूँ।

झूम झूम भक्ति करूँ, नृत्य करूँ मैं।

आरती प्रभु की करके पुण्य भरूँ मैं॥आरती.....॥5॥



## तीर्थकर पंचकल्याणक भूमि की आरती-4 (B)

तर्ज-माई रे माई.....

चौबिस जिन की पंचकल्याणक तीर्थ भूमियाँ प्यारी।

उन तीर्थों की मंगल आरति, आत्म हित सुखकारी॥

बोलो जय, जय, जय, प्रभु की जय....॥टेक॥

जिन आगम में माने केवल, दो ही शाश्वत तीरथ,

तीर्थ अयोध्या जन्मभूमि, सम्मेदशिखर मुक्तीथल।

कालदोषवश हुई कल्याणक.....

कालदोषवश हुई कल्याणक भूमी तेईस न्यारी॥उन....॥1॥

सोलह तीर्थ हुए तीर्थकर, जन्मकल्याण से पावन,

गर्भ, जन्म, तप, ज्ञान चार, कल्याणक भी मनभावन।

पंचकल्याणक से पावन.....

पंचकल्याणक से पावन, चम्पापुरि की रज प्यारी ॥उन...॥2॥

तीर्थ प्रयाग में ऋषभदेव के दीक्षा, ज्ञानकल्याणक,

अहिच्छत्र तीरथ पर पार्श्व प्रभु का ज्ञानकल्याणक।

जुंभिका ग्राम में वीर को केवल.....

जुंभिका ग्राम में वीर को, केवलज्ञान हुआ हितकारी॥उन...॥3॥

गिरि कैलाश से आदिप्रभु, गिरनार से नेमी स्वामी,

चम्पापुर से वासुपूज्य, पावापुरि वीर से नामी।

बीस गए निर्वाण जहाँ.....

बीस गए निर्वाण जहाँ, सम्मेदशिखर मनहारी॥उन ....॥4॥

पंचकल्याणक से पावन, ये तेईस तीर्थ हमारे,

जिनसंस्कृति की अमिट धरोहर, रज कण सिर पर धारें।

आत्मा तीर्थ बनाऊं 'इन्दू'.....

आत्मा तीर्थ बनाऊं 'इन्दू', इच्छा एक हमारी॥ उन....॥5॥



## मांगीतुंगी सिद्धक्षेत्र की आरती-6

तर्ज-चांद मेरे आ जा रे.....

आरती मांगीतुंगी की,  
सिद्धक्षेत्र से, सिद्धी को प्राप्त, सिद्धों की आरतिया।।टेक।।

निज आत्मसिद्धि करने को, प्रभु राम यहां आये थे।  
निन्यानवे कोटि मुनी भी, यहीं से शिवपद पाये थे।।  
आरती मांगीतुंगी की ।।1।।

मांगी एवं तुंगीगिरि, दोनों आदर्श खड़े हैं।  
वहां निर्मित जिनालयों में, जिनवैभव भरे पड़े हैं।।  
आरती मांगीतुंगी की ।।2।।

पर्वत की तलहटी में जिन, मंदिर आदीश्वर का है।  
अतिशयकारी प्रतिमायुत, मंदिर पारस प्रभु का है।।  
आरती मांगीतुंगी की ।।3।।

मुनिसुव्रत तीर्थकर का, जिनमंदिर अति विस्तृत है।  
श्रेयांस सिन्धु सूरी की, यह अमिट हुई स्मृति है।।  
आरती मांगीतुंगी की ।।4।।

प्रभु मेरा यह घृत दीपक, अंतर की ज्योति जलावे।  
'चंदनामती' सिद्धों की, रज कण मुझको मिल जावे।।  
आरती मांगीतुंगी की ।।5।।



## मंगल आरती-7

तर्ज-चांदनपुर के गाँव में बुला ले सांवरिया.....

घृत दीपक का थाल ले, उतारूँ आरतिया, मैं तो पाँचों परमेष्ठी की।  
पाँचों परमेष्ठी की एवं चौबीसों जिनवर की॥घृत दीपक॥।।टेक॥।।  
समवसरणयुत अरिहंतों की, सिद्धशिला के सिद्धों की-2  
भवदुख नाशन हेतु ही, उतारूँ आरतिया मैं तो पाँचों परमेष्ठी की॥1॥।।  
परमेष्ठी आचार्य उपाध्याय साधु मोक्षपथगामी हैं-2  
रत्नत्रय की प्राप्ति हित, उतारूँ आरतिया मैं तो पाँचों परमेष्ठी की॥2॥।।  
मुनिवर ही तो कर्म नाश, अरिहंत-सिद्ध पद पाते हैं-2  
कर्म विनाशन हेतु ही, उतारूँ आरतिया मैं तो पाँचों परमेष्ठी की॥3॥।।  
चौबीस जिन जहाँ जन्मे एवं जहाँ से मोक्ष पधारे हैं-2  
उन सब पावन तीर्थ की, उतारूँ आरतिया मैं तो पाँचों परमेष्ठी की॥4॥।।  
देव-शास्त्र-गुरु तीनों जग में, तीन रतन माने हैं-2  
आत्म निधि के हेतु ही, उतारूँ आरतिया मैं तो पाँचों परमेष्ठी की॥5॥।।  
तीन लोक के जिनमन्दिर, कृत्रिम-अकृत्रिम जितने हैं-2  
उन सबकी "चंदनामती", उतारूँ आरतिया मैं तो पाँचों परमेष्ठी की॥6॥।।  
पाँचों परमेष्ठी की एवं चौबीसों जिनवर की-2  
घृत दीपक का थाल ले, उतारूँ आरतिया मैं तो पाँचों परमेष्ठी की॥7॥।।



## जम्बूद्वीप की आरती-8

ॐ जय जम्बूद्वीप जिनं, स्वामी जय जम्बूद्वीप जिनं।  
इसके बीचोंबीच सुशोभित, स्वर्णाचल अनुपम॥ॐ जय॥।।टेक॥।।  
जम्बूद्वीप से सार्थक, जम्बूद्वीप कहा॥स्वामी॥।।  
मणिमय नग चैत्यालय-2, से युत शोभ रहा॥ॐ जय॥।।1॥।।  
मेरु सुदर्शन पूर्व अपर में, बतिस हैं नगरी॥ स्वामी॥।।  
तीर्थकर की सतत जहां पर-2 दिव्यध्वनि खिरती॥ॐ जय॥।।2॥।।  
सिद्धकूट अरु सुरगृह में भी, जिनप्रतिमा शाश्वत॥स्वामी॥।।  
ऋद्धि सहित ऋषि वन्दन करके-2 पीते परमामृत॥ॐ जय॥।।3॥।।  
सिद्ध केवली तीर्थकर अरु, परमेष्ठी होते॥स्वामी॥।।  
इस ही भू पर जन्मे-2 अरु शिव भी पहुंचे ॥ॐ जय॥।।4॥।।  
इसी हेतु यह द्वीप जगत में, पावन पूज्य कहा॥ स्वामी॥।।  
तीर्थकर जन्माभिषेक भी-2 करते इन्द्र जहां॥ॐ जय॥।।5॥।।  
हस्तिनागपुर में यह रचना, वैभवपूर्ण बनी॥स्वामी॥।।  
ज्ञानमती की अमरकृती यह-2 सुन्दर सौख्य घनी॥ॐ जय॥।।6॥।।  
अठसत्तर जिनगेह अकृत्रिम, अतिशय युत शोभें॥स्वामी॥।।  
लहें "चंदना" क्रम से शिवपुर-2, जो जिनवर पूजें॥ॐ जय॥।।7॥।।



## विद्यमान बीस तीर्थकर की आरती-9

तर्ज-चांद मेरे आ जा रे.....

आरती बीस जिनेश्वर की-2

विद्यमान श्री बीस तीर्थकर, पांच विदेहों की॥आरती॥

जम्बूद्वीपादिक ढाई, द्वीपों में पांच विदेहा।

हैं चार-चार पांचों में, होते तीर्थकर देवा॥

आरती बीस.....॥1॥

हैं आज भी उन क्षेत्रों में, विहरण करते तीर्थकर।

इसलिए कहे जाते हैं, ये विहरमाण तीर्थकर॥

आरती बीस.....॥2॥

सीमन्धर आदिक उन ही, जिनवर की ये प्रतिमाएं।

कमलों पर राज रही हैं, ये बीसों जिनप्रतिमाएं॥

आरती बीस.....॥3॥

उनका यह पावन मंदिर, है प्रथम बार इस भू पर।

गणिनी माँ ज्ञानमती की, प्रेरणा मिली है सुन्दर ॥

आरती बीस.....॥4॥

इनकी आरति कर मैं भी, तीर्थकर बनना चाहूं।

“चंदना” प्रभू भक्ती से, साक्षात् दर्श कर पाऊं॥

आरती बीस.....॥5॥



## श्री सुदर्शन मेरु की आरती-10 (A)

ॐ जय श्री मेरु जिनं, स्वामी जय श्री मेरु जिनं।

सोलह चैत्यालय से, शोभित गिरि अनुपम॥ॐ जय॥टेक॥

भद्रशाल वन भू पर, वन उपवन सोहे।स्वामी.....

चउ दिशि चार जिनालय, जिन प्रतिमा शोभे॥ॐ जय॥1॥

पांच शतक योजन पर, नंदनवन आता॥स्वामी.....

साढ़े बासठ सहस सुयोजन, सुमनस मन भाता॥ॐ जय॥2॥

चंपक तरु आदिक से, मंडित चैत्यालय।स्वामी.....

कांचन मणिमय शुभ रत्नों से, सुंदर जिन आलय॥ॐ जय॥3॥

सहस छत्तीस सुयोजन, पांडुक सौख्य भरे।स्वामी.....

तीर्थकर अभिषेक जहां पर, सुर नर द्वन्द करें॥ॐ जय॥4॥

बिम्ब अचेतन होकर, चेतन फल देवें।स्वामी.....

भाव “ चंदना” जग में, खुशियां भर देवें॥ॐ जय॥5॥



## श्री सुदर्शन मेरु की आरती-10 (B)

तर्ज-में तो आरती.....

में तो आरती उतारूं रे, मेरु सुदर्शन की,  
जय जय जय मेरु शिखर, जय जय जय।।टेक.।।

बड़े सुन्दर हैं जिनबिम्ब, मेरु के मंदिर में।मेरु के.....

चारों दिशा में चार बिम्ब, मेरु के मंदिर में।।मेरु के.....

भक्ति करो घूम-घूम, नृत्य करो झूम-झूम, जीवन सुधारो रे,  
हो हो प्यारा-प्यारा जीवन सुधारो रे।।में तो आरती.....।।1।।

ऐरावत पर चढ़कर, इन्द्र जाता है मेरु पे।।इसी ही मेरु पे।।

तीर्थकर का जन्माभिषेक, करता है मेरु पे।। इस ही मेरु पे।।

चार वन हैं शोभ रहे, देव जहां खेल रहे, आभा निराली है,  
हो हो जिनकी आभा निराली है।।में तो आरती.....।।2।।

इस मेरु की महिमा अचिंत्य, ग्रंथों में कहते हैं।।ग्रंथों में.....

करे 'चन्दनामती' जो प्रभु भक्ति, सिद्धी को वरते हैं।। सिद्धी को.....

स्वर्णाचल मेरु कहे, अकृत्रिम जिनबिम्ब रहे, रचना है प्यारी रे,  
हो हो रचना है प्यारी रे।।में तो आरती.....।।3।।



## समवसरण की आरती-11

तर्ज-तन डोले.....

जय जय जिनवर के, समवसरण की, मंगल दीप प्रजाल के,  
में आज उतारूं आरतिया।।

समवसरण के बीच प्रभू जी, नासादृष्टि विराजे।

गणधर मुनि नरपति से शोभित, बारह सभा सुराजे।।प्रभू जी.....

ओंकार ध्वनि, सुन करके मुनि, रत रहें स्व पर कल्याण में,  
में आज उतारूं आरतिया।।1।।

चार दिशा के मानस्तम्भों को भी मेरा वन्दन।

मिथ्यादृष्टी जिनको लखकर पाते सम्यग्दर्शन।।प्रभू जी.....

करके दर्शन, प्रभु का वंदन, सम्यक् का हुआ प्रचार है,  
में आज उतारूं आरतिया।।2।।

ध्वजाभूमि के अंदर देखो, ऊँचे ध्वज लहराएं।

मालादिक चिन्हों से युत वे, जिनवर का यश गाएं।।प्रभू जी.....

शुभ कल्पवृक्ष, सिद्धार्थवृक्ष, से समवसरण सुखकार है।  
में आज उतारूं आरतिया।।3।।

भवनभूमि के स्तूपों में, जिनवर बिम्ब विराजें।

द्वादशगण युत श्रीमण्डप में, सम्यग्दृष्टी राजें।।प्रभू जी.....

अगणित वैभव, युत बाह्य विभव से, शोभ रहे भगवान हैं,  
में आज उतारूं आरतिया।।4।।

धर्मचक्रयुत गन्धकुटी पर, अधर प्रभू रहते हैं।

उनकी आरति से ही "चंदनामती", दुःख हरते हैं।।प्रभू जी.....

वृषभेश्वर की, परमेश्वर की, गुण महिमा अपरम्पार है।  
में आज उतारूं आरतिया।।5।।

## हीं प्रतिमा की आरती-12

तर्ज-साजन मेरा उस पार है.....

हीं को मेरा नमस्कार है,

चौबिस जिनवर से जो साकार है।हो ओ.....

आरति करूँ मैं बारम्बार है,

चौबिस जिनवर को नमस्कार है।।टेक.।।

पद्मप्रभ वासुपूज्य राजते, कला में दोनों ही विराजते।।

लाल वरण शुभकार है, दोनों प्रभु को नमस्कार है।।हीं.।।1।।

पारस सुपारस हरित वर्ण के, सर्प व स्वस्तिक जिनके चिन्ह हैं।

इनसे सुशोभित ईकार है, जिनवर युगल को नमस्कार है।।हीं.।।2।।

चन्द्रप्रभ पुष्पदन्त नाम है, चन्द्रमा में विराजमान हैं।

श्वेत धवल आकार है, जिनवर की आरति सुखकार है।।हीं.।।3।।

मुनिसुव्रत नेमीप्रभु श्याम हैं, जिनका बिन्दु में स्थान है।

दीपक ले आए प्रभु के द्वार हैं, आरति उतारूँ बारम्बार है।।हीं.।।4।।

ऋषभाजित संभव अभिनन्दनं, सुमति शीतल श्रेयो जिनवरम्।

विमल अनंत धर्म सार हैं, शांति, कुंथु, अर करते पार हैं।।हीं.।।5।।

मल्लिप्रभु नमिनाथ राजते, सबके ही संग में विराजते।

वीरा की महिमा अपरम्पार है, आरति उतारूँ बारम्बार है।।हीं.।।6।।

सोलह तीर्थकर हीं में शोभते, केशरिया वर्ण से सुशोभते।

स्वर्ण छवि सुखकार है, आरति उतारूँ बारम्बार है।।हीं.।।7।।

“चंदनामती” करे वंदना, ध्यान करो तो दुःख रंच ना।

पंचवर्ण सुखकार है, आरति से होता बेड़ा पार है।।हीं.।।8।।



## नन्दीश्वर पर्व की आरती-13

तर्ज-तीरथ कर लो पुण्य कमा लो.....

चलो सब मिल आरति कर लो,

चलो सब मिल आरति कर लो।

नन्दीश्वर के बावन मंदिर की आरति कर लो।।चलो.।।टेक.।।

मध्यलोक में अष्टम द्वीप का, नाम नन्दीश्वर है।

उसी द्वीप के चारों दिश में, बावन मन्दिर हैं।

उन्हीं प्रभु की आरति कर लो,

अंजन दधिमुख रतिकर पर्वत की आरति कर लो।।चलो.।।1।।

केवल इन्द्र देवगण ही, इस द्वीप में जाते हैं।

नन्दीश्वर पर्वों में वहां पर, धूम मचाते हैं।।

मेरुगिरि की आरति कर लो,

मनुज क्षेत्र के पंचमेरु, जिनकी आरति कर लो।।चलो.।।2।।

कार्तिक, फाल्गुन, षाढ़ मास में पर्व है यह आता।

आष्टान्हिक या नन्दीश्वर, कहकर पूजा जाता।

सिद्ध प्रभु की आरति कर लो,

अकृत्रिम सब जिनवर बिम्बों, की आरति कर लो। चलो.।।3।।

सिद्धों की वंदना कार्य की, सिद्धी करती है।

भक्ती से “चंदनामती”, मुक्ती भी मिलती है।।

अतः भक्ती तुम भी कर लो,

श्री जिनमंदिर, जिनप्रतिमाओं की आरति कर लो। चलो.।।4।।



## मध्यलोक के चार सौ अष्टावन जिनमंदिर की आरती-14

तर्ज-मन डोले.....

जय सिद्ध प्रभो, अरहंत प्रभो, अकृत्रिम जिनवर धाम की,  
मैं आज उतारूँ आरतिया।टेक।

मध्यलोक में चार शतक, अष्टावन जिन चैत्यालय।  
जिनप्रतिमा से शोभित सुन्दर, सौख्य सुधारस आलय।।प्रभू जी।।  
प्रभु दर्श करो, स्पर्श करो, शुभ चरणधूलि भगवान की,  
मैं आज उतारूँ आरतिया।।1।।

तीन छत्रयुत श्रीजिनप्रतिमा, सिंहासन पर राजे।  
चौसठ चँवर दुरावें सुरगण, और बजावें बाजे।।प्रभू जी।।  
प्रभुपद नम लो, मन में धर लो, ओंकार धुनी भगवान की,  
मैं आज उतारूँ आरतिया।।2।।

निजानंद सुख के सागर में, मग्न प्रभो रहते हैं।  
वीतराग परमानंदामृत, स्वातम रस चखते हैं।।प्रभू जी।।  
तुम भी चख लो, आतम रस को, यह वाणी है मुनिनाथ की,  
मैं आज उतारूँ आरतिया।।3।।

मंगल आरति करके प्रभुवर, यही याचना करते।  
अपने से गुण मुझको देकर, निज सम मुझको कर ले।।प्रभू जी।।  
श्री सिद्ध प्रभो, अरहंत प्रभो, "चंदनामती" शिवधाम की,  
मैं आज उतारूँ आरतिया।।4।।



## सहस्रकूट जिनबिम्ब की आरती-15

तर्ज-झुमका गिरा रे.....

आरति करो रे,  
श्री सहस्रकूट के जिनबिम्बों की आरति करो रे। टेक।।

इनकी आरति जनम जनम के, पाप तिमिर को हरती है।  
पुण्य सूर्य की दिव्यप्रभा से, अन्तर कलियाँ खिलती हैं।  
आरति करो, आरति करो, आरति करो रे,  
श्री सहस्रकूट के जिनबिम्बों की आरति करो रे।।1।।

श्री जिनसेनसूरि ने प्रभु के, सहस्र नाम बतलाए हैं।  
मानो उनके ही प्रतीक में, ये जिनबिम्ब बनाए हैं।।  
आरति करो, आरति करो, आरति करो रे,  
श्री सहस्रकूट के जिनबिम्बों की आरति करो रे।।2।।

एक हजार आठ खड्गासन, प्रतिमा हैं इसमें रहती।  
जिनवर के इक सहस्र आठ नामों को जो प्रगटित करतीं।।  
आरति करो, आरति करो, आरति करो रे,  
श्री सहस्रकूट के जिनबिम्बों की आरति करो रे।।3।।

एक हजार आठ लक्षणयुत, काय मुझे भी मिल जावे।  
इनके वंदन से मुझको, "चंदना" यही फल मिल जावे।।  
आरति करो, आरति करो, आरति करो रे,  
श्री सहस्रकूट के जिनबिम्बों की आरति करो रे।।4।।



## तेरहद्वीप रचना की आरती-16

आरति करो रे,  
तेरहद्वीपों के जिनबिम्बों की आरति करो रे।। टेक.॥  
तीन लोक में मध्यलोक के अंदर द्वीप असंख्य कहे।  
उनमें से तेरहद्वीपों में अकृत्रिम जिनबिंब रहें।।  
आरति करो, आरति करो, आरति करो रे,  
चउ शत अट्टावन जिनमंदिर की आरति करो रे।।1॥  
इनमें ढाई द्वीपों तक ही मनुज क्षेत्र कहलाता है।  
पंच भरत पंचैरावत क्षेत्रों का दृश्य सुहाता है।  
आरति करो, आरति करो, आरति करो रे,  
श्रीपंचमेरु के जिनबिम्बों की आरति करो रे।।2॥  
पंचम क्षीर समुद्र के जल से प्रभु का जन्म न्हवन होता।  
अष्टम द्वीप नंदीश्वर में इन्द्रों द्वारा अर्चन होता।।  
आरति करो, आरति करो, आरति करो रे,  
कुण्डलवर और रुचकवर द्वीप की आरति करो रे।।3॥  
इन सबका वर्णन तिलोयपण्णत्ति ग्रंथ में मिलता है।  
दर्शन कर साक्षात् पुण्य का कमल हृदय में खिलता है।।  
आरति करो, आरति करो, आरति करो रे,  
ढाई द्वीपों के समवसरण की आरति करो रे।।4॥  
गणिनीप्रमुख ज्ञानमती माताजी ने हमें बताया है।  
हस्तिनापुर में यह रचना जिनमंदिर में बनवाया है।।  
आरति करो, आरति करो, आरति करो रे,  
“चन्दनामती” इस अद्भुत कृति की आरति करो रे।।5॥



## गणधर स्वामी की आरती-17

तर्ज-तन डोले.....  
जय जय ऋषिवर, हे ऋद्धीश्वर, की मंगल दीप प्रजाल के,  
मैं आज उतारूं आरतिया।टेक.॥  
तीन न्यून नव कोटि मुनीश्वर, ढाई द्वीप में होते।  
घोर तपस्या के द्वारा, निज कर्म कालिमा धोते।।गुरु जी।।  
गणधर भी हैं, श्रुतधर भी हैं, इन मुनियों में सरताज वे  
मैं आज उतारूं आरतिया।।1॥  
वृषभसेन से गौतम तक हैं, तीर्थकर के गणधर।  
सबने ही कैवल्य प्राप्त कर, पाया पद परमेश्वर।।गुरु जी.....  
प्रभु दिव्यध्वनि, सुन करके मुनी, करते निज पर कल्याण हैं।  
मैं आज उतारूं आरतिया।।2॥  
गणधर के अतिरिक्त तपस्वी, मुनि की ऋद्धी पाते।  
उनको नमकर नर-नारी के, रोग, शोक नश जाते।।गुरु जी.।।  
अणिमा, महिमा, लघिमा, गरिमा इत्यादि ऋद्धियां प्राप्त हैं।  
मैं आज उतारूं आरतिया।।3॥  
इन मुनियों के वंदन में, निज वंदन भी करना है।,  
क्योंकि “चंदनामती” मुझे भी, इक दिन शिव वरना है।।गुरु जी.।।  
ज्ञानी ध्यानी, श्रुत विज्ञानी, गुरु को वन्दन शत बार है।  
मैं आज उतारूं आरतिया।।4॥



## सप्तऋषि भगवान की आरती-18

तर्ज-में तो आरती.....

में तो आरती उतारूं रे, सप्त ऋषीश्वर की।

जय-जय-जय सप्तऋषि, जय जय जय॥ टेक॥

पहले मुनिवर हैं सुरमन्यु, चारण ऋद्धीधर.....चारणऋद्धीधर।

दूजे ऋषिवर हैं श्रीमन्यु, जन जन के हितकर....जन जन के।

इनको नमस्कार करूं, इनका सत्कार करूं, इनको निहारूं रे,

हो-प्यारा-प्यारा मुखड़ा निहारूं रे...में तो.....॥1१॥

श्रीनिचय मुनीश्वर तृतीय, तपलक्ष्मी भर्ता.....तपलक्ष्मी भर्ता।

सर्वसुन्दर ऋषीश्वर चतुर्थ, आतम सुखकर्ता....आतम सुखकर्ता॥

भक्ति करूं झूम-झूम, नृत्य करूं घूम-घूम, जीवन सुधारूं रे,

हो-प्यारा-प्यारा मुखड़ा निहारूं रे...में तो.....॥12॥

श्री जयवान मुनी पंचम, हैं पंचमगतिदाता.....पंचमगतिदाता।

विनयलालस व जयमित्र नाम, गुरुवर सुखदाता....गुरुवर सुखदाता।

सातों ये ऋद्धि धरें, विहरण इक संग करें, प्रतिमा निहारूं रे।

हो पावन इनकी प्रतिमा निहारूं रे... मैं.....॥13॥

मथुरापुर की महामारी, दूर हुई इनसे.....दूर हुई इनसे।

राजा शत्रुघ्न की नगरी, पवित्र हुई इनसे.....पवित्र हुई इनसे॥

“चंदना” गुरु भक्ति करूं, काया में शक्ति भरूं, पल-पल पुकारूं मै,

हो इन्हीं को पल-पल पुकारूं मैं.....में तो.....॥14॥



## सरस्वती माता की आरती-19

तर्ज-झुमका गिरा रे.....

आरति करो रे,

जिनवाणी माता सरस्वती की आरति करो रे।

द्वादशांगमय श्रुतदेवी का श्रेष्ठ तिलक सम्यग्दर्शन।

वस्त्र धारतीं चारित के चौदह पूरब के आभूषण॥

आरति करो, आरति करो, आरति करो रे,

आकार सहित उन श्रुतदेवी की आरति करो रे॥1१॥

इनके आराधन से ज्ञानावरण कर्म क्षय होता है।

मति श्रुत ज्ञान प्राप्त होकर, अज्ञान स्वयं व्यय होता है॥

आरति करो, आरति करो, आरति करो रे,

तीर्थकर प्रभु की दिव्यध्वनि की आरति करो रे ॥2॥

मनपर्ययज्ञानी गणधर भी, श्रुत आराधन करते हैं।

तभी घातिया कर्म नाशकर, केवलज्ञानी बनते हैं॥

आरति करो, आरति करो, आरति करो रे,

कैवल्यमयी शीतलवाणी की आरति करो रे ॥3॥

मुनि के अंग पूर्व की महिमा, तो आगम में मिलती है।

सम्यग्दृष्टि आर्यिका ग्यारह, अंगों को पढ़ सकती है॥

आरति करो, आरति करो, आरति करो रे,

सौन्दर्यवती माँ सरस्वती की आरति करो रे॥4॥

शुभ्र वस्त्र धारिणी, हंसवाहिनी, सरस्वति माता हैं।

ज्ञान किरणयुत श्रुतमाता 'चन्दनामती' सुखदाता है॥

आरति करो, आरति करो, आरति करो रे,

श्रुतज्ञान समन्वित सरस्वती की आरति करो रे ॥5॥



## लक्ष्मी माता की आरती-20

तर्ज-चाँद मेरे आ जा रे.....

आरती लक्ष्मी देवी की-2

धन धान्य की सम्पति देने वाली माँ की करो आरतिया।।  
आरती.।।टेक.।।

जिनशासन में जिनवर की, ये भक्त कही जाती हैं।  
जो इनकी भक्ती करते, उनके घर में आती हैं।।

आरती लक्ष्मी देवी की ।।1।।

प्रभु समवसरण के आगे, आगे लक्ष्मी चलती हैं।

जिससे प्रभु के वैभव में, कुछ कमी न रह सकती है।।

आरती लक्ष्मी देवी की ।।2।।

धन वैभव के इच्छुक जन, इनका आराधन करते।

आर्थिक संकट नश जाता, इच्छित फल को वे लभते।।

आरती लक्ष्मी देवी की ।।3।।

हे लक्ष्मी माता मुझको भक्ती का ऐसा वर दो।

लौकिक आध्यात्मिक लक्ष्मी, "चंदनामती" मन भर दो।।

आरती लक्ष्मी देवी की ।।4।।



## मण्डल विधान की आरती नवदेवता विधान आरती-1

ॐ जय नवदेव प्रभो, स्वामी जय नवदेव प्रभो।

शरण तुम्हारी आए, आरति हेतु प्रभो।। ॐ जय.।।

श्री अरिहंत जिनेश्वर, प्रथम देव माने। स्वामी प्रथम.....

दूजे देव कहाते, सिद्धशिला स्वामी।। ॐ जय.....।।1।।

चउसंघ नायक सूरी, तृतीय देवता हैं। स्वामी तृतीय.....

चौथे देव कहाए, उपाध्याय मुनि हैं।। ॐ जय.....।।2।।

सर्वसाधु हैं पंचम, श्री जिनधर्म छाटा। स्वामी श्री जिन.....

सप्तम देव जिनागम, जिनवचसार कहा।। ॐ जय....।।3।।

श्री जिनचैत्य हैं अष्टम, जिनप्रतिमा जानो। स्वामी जिन.....

श्री जिनचैत्यालय को, देव नवम मानो।। ॐ जय....।।4।।

ढाई द्वीप के अन्दर, ये नव देव रहें। स्वामी ये नव.....

उनकी भक्ती करके, नर भी देव बनें।। ॐ जय....।।5।।

दो ही देवता आगे, द्वीपों में माने। स्वामी द्वीपों.....

श्री जिनचैत्य जिनालय, अकृत्रिम माने।। ॐ जय....।।6।।

नवदेवों की आरति, करते जो निश दिन। स्वामी करते....

लहें "चंदनामति" वे, सुख साधन प्रतिपल।। ॐ जय....।।7।।



## पंचमेरु विधान की आरती-2

ॐ जय श्री मेरुजिनं, स्वामी जय श्री मेरुजिनं।  
 ढाई द्वीपों में हैं-2, पंचमेरु अनुपम॥ॐ जय.॥  
 मेरु सुदर्शन प्रथम द्वीप के, मध्य विराज रहा।स्वामी।  
 सोलह चैत्यालय से-2, स्वर्णिम राज रहा॥ॐ जय.॥1॥  
 पूर्वधातकी खण्ड द्वीप में, विजय मेरु शाश्वत।स्वामी।  
 ऋषिगण वंदन करने जाते-2, पीते परमामृत॥ॐ जय.॥2॥  
 अपर धातकी अचलमेरु से, सुन्दर शोभ रहा।स्वामी।  
 तीर्थकर जन्माभिषेक भी-2, करते इन्द्र जहाँ॥ॐ जय.॥3॥  
 पुष्करार्थ के पूर्व अपर में, मेरु द्वय माने।स्वामी।  
 मंदर विद्युन्माली-2, नामों से जाने॥ॐ जय.॥4॥  
 पंचमेरु के अस्सी, जिनमन्दिर शोभें।स्वामी।  
 इक सौ अठ जिनप्रतिमा, सुर नर मन मोहें॥ॐ जय.॥5॥  
 जो जन श्रद्धा रुचि से, प्रभु आरति करते।स्वामी।  
 वही "चंदनामति" क्रम से, भव आरत हरते॥ॐ जय.॥6॥



## गणधरवल्य विधान की आरती-3

तर्ज-चाँद मेरे आजा रे.....  
 आरती गणधर स्वामी की।  
 ऋद्धि समन्वित, सबका करें हित, निज में सदा रत रहते॥टेक॥  
 मुनि व्रत धारण कर जो नर, उग्रोत्तम तपस्या करते।  
 तप के ही बल पर वे मुनि, नाना ऋद्धि को वरते॥  
 आरती गणधर स्वामी की ॥1॥  
 श्री विष्णुकुमार मुनी को, हुई प्राप्त विक्रिया ऋद्धि।  
 उपसर्ग दूर कर मुनि का, हो गई सफल उन ऋद्धि ॥  
 आरती गणधर स्वामी की ॥2॥  
 अक्षीणमहानस ऋद्धि, युत मुनि आहार जहाँ हो।  
 उनकी ऋद्धि से उस दिन, अक्षय भंडार वहाँ हो॥  
 आरती गणधर स्वामी की ॥3॥  
 चारणऋद्धियुत ऋषिगण, आकाशगमन करते हैं।  
 ढाई द्वीपों के अंदर, विचरण करते रहते हैं॥  
 आरती गणधर स्वामी की ॥4॥  
 कलिकाल में कोई मुनिवर, नहीं ऋद्धि प्राप्त करते हैं।  
 "चंदनामती" फिर भी वे, शक्तियुत तप करते हैं॥  
 आरती गणधर स्वामी की ॥5॥



## सहस्रनाम विधान की आरती-4

तर्ज-ॐ जय.....

ॐ जय अन्तर्यामी, स्वामी जय अन्तर्यामी।

सहस्र आठ गुणधारी, सिद्धिप्रिया स्वामी ॥ॐ जय ॥१॥

निज में निज हेतू ही, निज को जन्म दिया।स्वामी.....

अतः स्वयम्भू कहकर, जग ने नमन किया ॥ॐ जय ॥१॥

चार घातिया नाश अर्ध, नारीश्वर कहलाए।स्वामी ईश्वर.....

जग के शांति विधाता, शंकर कहलाए ॥ॐ जय ॥२॥

इन्द्र सहस्र नेत्रों से, तेरा दर्श करें। स्वामी.....

नाम सहस्रों द्वारा, संस्तुति नृत्य करें ॥ॐ जय ॥३॥

समवसरण के अधिपति, जिनवर की वाणी ॥स्वामी.....

गणधर मुनिगण नरपति, सबकी कल्याणी ॥ॐ जय ॥४॥

जो प्रभु तेरे गुण की, आरति नित्य करें।स्वामी.....

वही "चंदनामती" जगत की, पीड़ा सर्व हरे ॥ॐ जय ॥५॥



## तीन चौबीसी विधान की आरती-5

तर्ज-सुमका गिरा रे.....

आरति करो रे,

श्री त्रैकालिक चौबीसी जिन की आरति करो रे।टेक।

भूतकाल के चौबिस जिनवर, तीर्थ अयोध्या में जन्में।

पुनः राज्यवैभव को तजकर, नग्न दिगम्बर मुनी बने ॥

आरति करो, आरति करो, आरति करो रे,

केवलज्ञानी तीर्थकर जिन की आरति करो रे ॥१॥

वर्तमान की चौबीसी में, पाँच अयोध्या में जन्में।

शेष सभी तीर्थकर अलग, अलग स्थानों में जन्में ॥

आरति करो, आरति करो, आरति करो रे,

उन सब जिनवर की जन्मभूमि की आरति करो रे ॥२॥

भाविकाल के सब जिनवर, साकेतपुरी में जन्मेंगे।

धनकुबेर तब रत्नवृष्टि से, नगरी पावन कर देंगे ॥

आरति करो, आरति करो, आरति करो रे,

महापद्म आदि चौबीसों जिन की आरति करो रे ॥३॥

त्रैकालिक चौबीसी की, प्रतिमाएँ सभी बहत्तर हैं।

धर्मतीर्थ बतलाने से, इनको कहते तीर्थकर हैं ॥

आरति करो, आरति करो, आरति करो रे,

चेतन व अचेतन सब तीर्थ की आरति करो रे ॥४॥

तीनों सन्ध्याओं में जो, जिनवर की आरति करते हैं।

वही "चंदनामती" जगत में, तीन रत्न को वरते हैं ॥

आरति करो, आरति करो, आरति करो रे,

रत्नत्रय संयुत सब जिनवर की आरति करो रे ॥५॥



## सिद्धचक्र विधान की आरती-6 (A)

छम छम छम छम बाजे घुंघरू।  
सिद्धचक्र पाठ की मैं आरती करूँ।।टेक।।  
आठ कर्म नाश करके आप सिद्ध बन गये।  
आठ गुण को प्राप्त करके आत्मा में रम गये।।  
इसीलिए उन गुणों की आरती करूँ।  
सिद्धचक्र पाठ की मैं आरती करूँ ।।1।।  
मैनासुन्दरी ने सिद्धचक्र पाठ था किया।  
पति का कुष्ठ रोग प्रभु की भक्ति से मिटा दिया।  
भक्ति से मैं भी तुम्हारी आरती करूँ।  
सिद्धचक्र पाठ की मैं आरती करूँ।।2।।  
सिद्धप्रभु का संस्मरण भी कार्यसिद्धि को करे।  
सिद्धशिला छूके शब्द वर्गणाएँ आती हैं।।  
शब्द पुष्प गूथ के मैं आरती करूँ ।  
सिद्धचक्र पाठ की मैं आरती करूँ।।3।।  
वर्तमान, भूत, भाविकाल सिद्ध अर्चना।  
सब अनंतानंत सिद्ध के गुणों की वंदना।।  
वंदना के गीत गाके आरती करूँ।  
सिद्धचक्र पाठ की मैं आरती करूँ ।।4।।  
स्वर्ण थाल में रतन के दीप मेरे जल रहे।  
“चंदनामती” हृदय के पाप मेरे गल रहे।।  
चित्त को लगाए ज्ञानभारती भरूँ।  
सिद्धचक्र पाठ की मैं आरती करूँ ।।5।।



## आरती सिद्धचक्र विधान की-6 (B)

तर्ज-मिलो न तुम तो.....  
सिद्धचक्र की आरति गाएँ, चरणन शीश झुकाएँ  
प्रभू का आसरा है।।टेक।।  
प्रभू तीनों लोकों के, तुम्हीं रखवारे करतार हो। हो.....  
कर्मचक्र जीतकर तुम, सिद्धिप्रिया के भरतार हो।। हो.....  
भक्त तुम्हारी, भक्ति रचाएँ, श्रद्धा सुमन चढ़ाएँ,  
प्रभू का आसरा है ।।1।।  
हे दीनानाथ हो, रंग लो हमें भी उसी रंग में। हो.....  
मैना ने रंगा जिसमें, श्रीपाल को नए रंग में।। हो.....  
उसी हो हम भी, मन में लाएँ, उसी का ध्यान लगाएँ,  
प्रभू का आसरा है ।।2।।  
सिद्धों की भक्ति से जब, सिद्धशिला भी मिल सकती है। हो.....  
तब रोगी काया क्यों न, कंचन सरीखी बन सकती है।। हो.....  
पूजा रचाएँ, प्रभु को ध्यायें, मनवांछित फल पाएँ,  
प्रभू का आसरा है ।।3।।  
आठ से बढ़ाकर इसमें, एक हजार चौबिस गुण की पूजा है। हो.....  
प्रभु जी की पदवी से क्या, बढ़कर के कोई पद दूजा है।। हो.....  
कितने भक्त, शरण में आए, आत्मशक्ति प्रगटायें,  
प्रभू का आसरा है।।4।।  
ज्ञानमती माताजी ने, सिद्धचक्र पाठ यह बनाया है। हो.....  
करे “चंदनामति” जो भी, आनंद सचमुच उसने पाया है।। हो.....  
हम भी तेरी भक्ति रचाएँ, शक्ति अनन्ती पाएँ,  
प्रभू का आसरा है।।5।।



## तीन लोक विधान की आरती-7

तर्ज-क्यों ना ध्यान लगाए, वीर के बावरिया.....

कर लो सकल नरनार, प्रभू जी की आरतिया।  
करती है भव से पार, श्री जी की आरतिया।।टेक.।।

तीनों लोकों में तू घूमा, लेकिन जीवन प्रभु बिन सूना।  
जीवन में लाती बहार, प्रभू जी की आरतिया।

कर लो सकल नर नार....।।1।।।

आठ करोड़ लक्ष छप्पन हैं, सहस्र सतानवे चार शतक हैं।  
इक्यासी जिनधाम, प्रभू जी की आरतिया।।

कर लो सकल नर नार....।।2।।।

सब कृत्रिम अकृत्रिम प्रतिमा, तीन लोक की जानो महिमा।  
भरे सकल भण्डार, प्रभू जी की आरतिया।।

कर लो सकल नर नार....।।3।।।

इस नरतन को तूने पाया, तीन लोक मंडल रचवाया।  
कर दे सुखी संसार, प्रभू जी की आरतिया।।

कर लो सकल नर नार....।।4।।।

प्रभु की आरति भव दुखहारी, भव्य जनों को आनंदकारी।  
वरण करे शिवनारी, प्रभू जी की आरतिया।।

कर लो सकल नर नार....।।5।।।

जय जयकार करो अति भारी, गूँज उठेगी नगरी सारी।  
गाओ सभी नरनार, प्रभू जी की आरतिया।।

कर लो सकल नर नार....।।6।।।

ज्ञानमती माताजी की महिमा, कहे "चंदनामती" गुण गरिमा।  
भरे ज्ञान भण्डार, प्रभू जी की आरतिया।।

कर लो सकल नर नार....।।7।।।

## सर्वतोभद्र मण्डल विधान की आरती-8

आज करें सर्वतोभद्र की, आरति सब नरनार।  
मणिमय दीपक लेकर आए, जिनवर के दरबार।।

हो प्रभुवर हम सब उतारें तेरी आरती।।टेक.।।

ऊर्ध्व, मध्य अरु अधोलोक में, जितने भव्य जिनालय।  
कृत्रिम और अकृत्रिम जिनगृह, सौख्य सुधारस आलय।।

जिनवर हम सब उतारें तेरी आरती।।1।।।

भवनवासि व्यन्तर ज्योतिष, वैमानिक के जिनमंदिर।  
इक सौ आठ जैन प्रतिमा से, शोभ रहे अतिसुन्दर।।

जिनवर हम सब उतारें तेरी आरती।।2।।।

चार शतक अद्वावन मंदिर, मध्यलोक में गाए।  
स्वयं सिद्ध जिननिलय अकृत्रिम, ग्रंथों में बतलाए।।

जिनवर हम सब उतारें तेरी आरती।।3।।।

पंच भरत ऐरावत पांचों, में तीर्थकर जितने।  
पांचों महाविदेहों के सब, तीर्थकर को नम लें।।

जिनवर हम सब उतारें तेरी आरती।।4।।।

अर्हत, सिद्धाचार्य उपाध्याय, साधु पंचपरमेष्ठी।  
जिनवाणी, जिनधर्म, जिनालय, चैत्य सर्व सुख श्रेष्ठी।।

जिनवर हम सब उतारें तेरी आरती।।5।।।

सबका जो कल्याण करे, सर्वतोभद्र कहलाता।  
इसकी आरति से जन-जन का, भव आरत छुट जाता।।

जिनवर हम सब उतारें तेरी आरती।।6।।।

ज्ञानमती माताजी ने यह, महाविधान बनाया।  
करे 'चन्दनामति' जो इसको, मनवांछित फल पाया।।

जिनवर हम सब उतारें तेरी आरती।।7।।।

## नन्दीश्वर मण्डल विधान की आरती-9

तर्ज-झुमका गिरा रे.....

आरति करो रे,

श्री नन्दीश्वर के जिन भवनों की आरति करो रे।

आरति करो, आरति करो, आरति करो रे।।टेक.।।

बावन जिनमंदिर से शोभित अष्टम द्वीप नन्दीश्वर है।

सब मंदिर में अगल-अलग, इक सौ अठ कहे जिनेश्वर हैं।।

आरति करो, आरति करो, आरति करो रे,

श्री स्वयंसिद्ध जिनप्रतिमाओं की आरति करो रे।।1।।

रतिकर अंजनगिरि दधिमुख, पर्वत शाश्वत वहाँ राज रहे।

बावड़ियों में रतिकर नग पर, जिनवर बिम्ब विराज रहे।।

आरति करो, आरति करो, आरति करो रे,

श्री अकृत्रिम जिनवर बिम्बों की आरति करो रे।।2।।

आष्टान्हिक पर्वों में सब, इन्द्रादि देवगण जाते हैं।

आठ दिनों तक वहाँ निरन्तर, पूजा भक्ति रचाते हैं।।

आरति करो, आरति करो, आरति करो रे,

नन्दीश्वर के बावन भवनों की आरति करो रे।।3।।

मानव विद्याधर कोई इस, द्वीप में नहीं जा सकते हैं।

तभी "चंदनामती" यहाँ वे, आरति भक्ती करते हैं।।

आरति करो, आरति करो, आरति करो रे,

श्री शान्त छवीयुत जिनबिम्बों की आरति करो रे।।4।।



## कल्पद्रुम विधान की आरती-10

तर्ज-तन डोले.....

जय जय प्रभुवर, चौबिस जिनवर की, मंगल दीप प्रजाल के  
मैं आज उतारुं आरतिया ।टेक.।।

समवसरण के बीच प्रभूजी, नासादृष्टि विराजें।

गणधर मुनि नरपति से शोभित, बारह सभा सुराजें।।प्रभू जी.।।

ओंकार धुनी, सुन करके मुनि, रत रहें स्वपर कल्याण में

मैं आज उतारुं आरतिया।।1।।

चार दिशा के मानस्तंभों, में जिनप्रतिमा सोहें।,

चारों ही उपवन भूमी में, चैत्यवृक्ष मन मोहे।।प्रभू जी.।।

करके दर्शन, प्रभु का वंदन, सम्यक् का हुआ प्रसार है।

मैं आज उतारुं आरतिया ।।2।।

पंचम ध्वजा भूमि के अंदर, ऊँचे ध्वज लहराएं।

मालादिक चिन्हों से युत हो, जिनवर का यश गाएं।।प्रभू जी.।।

है कल्पवृक्ष, सिद्धार्थवृक्ष, जिनमें प्रतिमा सुखकार है,

मैं आज उतारुं आरतिया।।3।।

भवनभूमि के स्तूपों में, जिनवर बिम्ब विराजें।

द्वादशगण युत श्रीमंडप में, सम्यग्दृष्टी राजें।।प्रभू जी.।।

अगणित वैभव, युत बाह्य विभव से, शोभ रहे भगवान हैं,

मैं आज उतारुं आरतिया।।4।।

धर्मचक्रयुत गंधकुटी पर, अधर प्रभू रहते हैं।

ऐसे जिनवर की आरति से, भव आरत टरते हैं।।प्रभू जी.।।

जय कल्पतरु, "चंदना" प्रभू, तव महिमा अपरम्पार है।

मैं आज उतारुं आरतिया।।5।।



## इन्द्रध्वज विधान की आरती-11

तर्ज-ॐ जय.....

ॐ जय श्री सिद्ध प्रभो, स्वामी जय श्री सिद्ध प्रभो।  
शत इन्द्रों से वंदित, त्रिभुवन पूज्य विभो॥ॐ जय.....॥टेक॥  
भूत भविष्यत संप्रति, त्रैकालीक कहें।स्वामी.....  
नरलोकोद्भव सिद्धा, नंतानंत रहें॥ॐ जय.....॥1॥  
मध्यलोक के शाश्वत, मणिमय अभिरामा।स्वामी.....  
चारशतक अट्टावन, अविचल जिनधामा॥ॐ जय.....॥2॥  
सबमें जिनवर प्रतिमा, इक सौ आठ कहीं।स्वामी.....  
सिद्धन की है उपमा, अनुपम रत्नमयी॥ॐ जय.....॥3॥  
कनकमयी सिंहासन, अद्भुत कांति भरे।स्वामी.....  
जिनमूरति पद्मासन, राजे शांति धरे॥ॐ जय.....॥4॥  
तीन छत्र हैं सिर पर, चौंसठ चंवर दुरें।स्वामी.....  
भामंडल द्युति अद्भुत, सूरज कांति हरे॥ॐ जय.....॥5॥  
इन्द्र सभी मिल करके, पूजा भक्ति करें।स्वामी.....  
जिनमंदिर के ऊपर, ध्वज आरोप करें ॥ॐ जय.....॥6॥  
इसी हेतु इन्द्रध्वज, पूजन है सार्थक।स्वामी.....  
जो करते श्रद्धा से, पाते शिवमारग॥ॐ जय.....॥7॥  
हम सब भी मिल करके, आरति नित्य करें।स्वामी.....  
“ज्ञानमती” ज्योती से, तम अज्ञान हरें॥ॐ जय.....॥8॥



## पंच परमेष्ठी विधान की आरती-12

तर्ज-ॐ जय.....

ॐ जय पंच परम देवा, स्वामी जय पंच परम देवा।  
दुखहारी सुखकारी, जय जय जय देवा॥ॐ जय॥टेक॥  
घाती कर्म विनाशा, केवल रवि प्रगटा॥स्वामी॥  
दर्श ज्ञान सुख वीरज, अनुपम शांति छटा॥ॐ जय॥  
अष्ट कर्म रिपु क्षय कर, सिद्ध प्रसिद्ध हुए॥स्वामी॥  
लोक शिखर पर राजे, नंतानंत रहे॥ॐ जय॥  
पंचाचार सहित जो, गुणनायक होते ॥स्वामी॥  
सूरि स्वात्म आराधक, सुखदायक होते ॥ॐ जय॥  
गुण पच्चीस सुशोभें, अतिशय गुणधारी ॥स्वामी॥  
शिष्य पठन पाठनरत, जिनमहिमा न्यारी॥ॐ जय॥  
राज्यविभव सुख संपति, छोड़ विराग लिया॥स्वामी॥  
सर्वसाधु परमेष्ठी, नरभव सफल किया॥ॐ जय॥  
पंच परम पद स्थित, परमेष्ठी होवें॥स्वामी॥  
करे 'चन्दनामती' आश यह, भव भ्रम मम खोवे॥ॐ जय॥



## पुण्याश्रव विधान की आरती-13

तर्ज-चाँद मेरे आजा रे.....

आरती गुणभंडारी की-2

जहाँ पुण्यभंडार भरा उन पुण्यभंडारी की।टेक.॥

मन वचन काय योगों से, कर्मों का आश्रव होता।

शुभ-अशुभ उभय भेदों से, सब संसारी में होता॥

आरती गुण भंडारी की॥1॥

इक सौ अड़तालिस कर्मों, में पुण्य प्रकृतियाँ भी हैं।

शुभ योगों से ही बंधती, निश्चित वे प्रकृतियाँ भी हैं॥

आरती गुण भंडारी की॥2॥

तीर्थकर कर्म प्रकृति भी, पुण्याश्रव से बंधती है।

तुम भी पुण्याश्रव कर लो, यह जिनवाणी कहती है॥

आरती गुण भंडारी की॥3॥

हीरे मोती के खजाने, भी पुण्य से ही मिलते हैं।

चक्री व इन्द्र के वैभव, नहीं पाप से मिल सकते हैं।

आरती गुण भंडारी की॥4॥

जो पुण्य का फल जिनपद है, हम उसे नमन करते हैं।

“चंदना” प्रभू आरति कर, सब पाप शमन करते हैं॥

आरती गुण भंडारी की॥5॥



## भक्तामर मण्डल विधान की आरती-14

भक्तामर मण्डल विधान की, आरति करलो आज।

आदि प्रभो के दर्शन से ही, बनते सारे काज॥

ओ जिनवर हम सब उतारें तेरी आरती.....॥टेक.॥

कृतयुग के हे प्रथम जिनेश्वर, जग के तुम निर्माता।

अषि, मषि आदिक क्रिया बताकर, बन गये आदि विधाता॥

ओ जिनवर हम सब उतारें तेरी आरती.....॥1॥

कोड़ाकोड़ी वर्ष बाद भी, तुम्हें सभी ध्याते हैं।

मन वच तन से पूजा करके, इच्छित फल पाते हैं॥

ओ जिनवर हम सब उतारें तेरी आरती.....॥2॥

एक समय श्रीमानतुंग, मुनि पर उपसर्ग था आया।

तुम भक्ती से ताले टूटे, कैसी तेरी माया॥

ओ जिनवर हम सब उतारें तेरी आरती.....॥3॥

भोजराज ने यह अतिशय लख, मुनि को शीश नमाया।

मुनिवर ने भक्तामर का, संक्षिप्त सार बतलाया॥

ओ जिनवर हम सब उतारें तेरी आरती.....॥4॥

वीतराग प्रभु का आराधन, क्रम से मुक्ति दिलाता।

जग में भी 'चंदनामती', वह सर्व सौख्य दिलवाता॥

ओ जिनवर हम सब उतारें तेरी आरती.....॥5॥



## कर्मदहन विधान की आरती-15

तर्ज-ॐ जय.....

ॐ जय जय कर्मजयी, स्वामी जय जय कर्मजयी।

ध्यान अग्नि से कर्म दहन कर, बन गए मृत्युजयी ॥ॐ जय॥

मानव तन अनमोल रतन पा, मुनि पद जो धरते-स्वामी।

त्याग तपस्या द्वारा, शिवपद को वरते॥ॐ जय॥१॥

घाति कर्म को क्षय कर, केवलज्ञान मिले .....स्वामी।

पा अरिहन्त अवस्था, दिव्यध्वनी खिरे ॥ॐ जय॥२॥

शेष अघाति नशाकर, सिद्धशिला पाते.....स्वामी।

काल अनन्त बिताकर, फिर न यहाँ आते ॥ॐ जय॥३॥

इन्द्रियविजयी नर ही, कर्मजयी बनते .....स्वामी।

तभी पंचपरमेष्ठी, परम पूज्य बनते ॥ॐ जय॥४॥

प्रभु आरति से हम भी, ऐसी शक्ति लहें.....स्वामी।

शीघ्र "चंदनामती" मुक्ति के, पथ की युक्ति गहें ॥ॐ जय॥५॥



## जिनगुणसंपत्ति विधान की आरती-16

तर्ज-ॐ जय.....

ॐ जय जिनराज प्रभो! स्वामी जय जिनराज प्रभो।

धर्मतीर्थ के कर्ता, जय तीर्थेश विभो॥ॐ जय॥१॥

सोलह कारण भाके, प्रभु तीर्थेश हुए।स्वामी।

पंचकल्याणक पाके, सुरपति वंघ हुए ॥ॐ जय॥२॥

चौतिस अतिशय मंडित, अनवधि गुणभर्ता।स्वामी।

प्रातिहार्य गुणभूषित, त्रिभुवन हितकर्ता॥ॐ जय॥३॥

श्री जिनगुणसंपत् है, त्रेसठ विध गाये।स्वामी।

जो जिनगुण को वंदे, निज संपत्ति पाये ॥ॐ जय॥४॥

परम अनंत चतुष्टय, आभ्यंतर लक्ष्मी।स्वामी।

सम्यग्ज्ञानमती से, पाऊँ शिवलक्ष्मी॥ॐ जय॥५॥



## नवग्रह शांति विधान की आरती-17

तर्ज-चाँद मेरे आ जा रे.....

आरती नवग्रह स्वामी की-2

ग्रह शांति हेतू, तीर्थकरों की, सब मिल करो आरतिया।।टेक।।

आत्मा के संग अनादी, से कर्मबंध माना है।

उस कर्मबंध को तजकर, परमात्म पद पाना है।

आरती नवग्रह स्वामी की।।1।।

निज दोष शांत कर जिनवर, तीर्थकर बन जाते हैं।

तब ही परग्रह नाशन में, वे सक्षम कहलाते हैं।

आरती नवग्रह स्वामी की।।2।।

जो नवग्रह शांती पूजन, को भक्ति सहित करते हैं।

उनके आर्थिक-शारीरिक, सब रोग स्वयं टरते हैं।

आरती नवग्रह स्वामी की।।3।।

कंचन का दीप जलाकर, हम आरति करने आए।

“चंदनामती” मुझ मन में, कुछ ज्ञानज्योति जल जाए।।

आरती नवग्रह स्वामी की।।4।।



## विषापहार विधान की आरती-18

तर्ज-झुमका गिरा रे.....

आरति करो रे,

श्री विषापहार मण्डल विधान की आरति करो रे।

आरति करो, आरति करो, आरति करो रे।।श्री विषापहार।।टेक।।

जिस स्तोत्र के अतिशय से, सर्पादिक के विष दूर भगे।

जिस स्तोत्र के पढ़ने से, सम्यग्दर्शन की ज्योति जगे।।

आरति करो, आरति करो, आरति करो रे,

सम्यक्त्व सहित प्रभु भक्तिधाम की आरति करो रे।।1।।

कवी धनंजय के सुत को इक दिन इक सांप ने काट लिया।

इस स्तोत्र की रचना से कविवर ने वह विष शांत किया।।

आरति करो, आरति करो, आरति करो रे,

इस चमत्कारि स्तोत्र पाठ की आरति करो रे।।2।।

चालिस छन्दों में जिनवर श्री ऋषभदेव को वंदन है।

भव-भव के कर्मों का विष अपहरने में जो सक्षम हैं।।

आरति करो, आरति करो, आरति करो रे,

विष अपहर्ता श्री ऋषभदेव की आरति करो रे।।3।।

गणिनी माता ज्ञानमती ने, इसका एक विधान रचा।

एक-एक पद के मंत्रों में, देखो कितना सार भरा।।

आरति करो, आरति करो, आरति करो रे,

तनु रोग विनाशक शक्तिधाम की आरति करो रे।।4।।

एक दिवस में इस विधान को, करके आतमलाभ करो।

चालिस दिन तक भी करके, “चंदनामती” फल प्राप्त करो।।

आरति करो, आरति करो, आरति करो रे,

प्रभु ऋषभदेव के गुण निधान की आरति करो रे।।5।।

## षट्खण्डागम विधान की आरती-19

तर्ज-चाँद मेरे आ जा रे.....

आज हम आरति करते हैं-2

षट्खण्डागम ग्रंथराज की, आरति करते हैं।।टेक.।।

महावीर प्रभू के शासन का ग्रंथ प्रथम कहलाया।  
उनकी वाणी सुन गौतम-गणधर ने सबको बताया।।

आज हम आरति करते हैं-2

वीरप्रभू के परम शिष्य की, आरति करते हैं।।1।।

क्रम परम्परा से यह श्रुत, धरसेनाचार्य ने पाया।  
निज आयु अल्प समझी तब, दो शिष्यों को बुलवाया।।

आज हम आरति करते हैं-2

श्री धरसेनाचार्य प्रवर की, आरति करते हैं।।2।।

मुनि नरवाहन व सुबुद्धी, ने गुरु का मन जीता था।  
देवों ने आ पूजा कर, उन नामकरण भी किया था।।

आज हम आरति करते हैं-2

पुष्पदंत अरु भूतबली की, आरति करते हैं।।3।।

श्री वीरसेन सूरी ने, इस ग्रंथराज के ऊपर।  
धवला टीका रच करके, उपकार कर दिया जग पर।।

आज हम आरति करते हैं-2

वीरसेन आचार्य प्रवर की, आरति करते हैं।।4।।

गणिनी माँ ज्ञानमती ने, इस ग्रंथ की संस्कृत टीका।  
लिखकर सिद्धान्तसुचिन्तामणि नाम दिया है उसका।।

आज हम आरति करते हैं-2

श्री सिद्धान्तसुचिन्तामणि की, आरति करते हैं।।5।।

चन्दनामती माताजी, माँ ज्ञानमती की शिष्या।  
हिन्दी अनुवाद किया है, इस चिन्तामणि टीका का।।

आज हम आरति करते हैं-2

सरल-सरस टीका की "सारिका" आरति करते हैं।।6।।

## कल्याण मंदिर विधान की आरती-20

तर्ज-नागिन.....

जय जय प्रभुवर, जय जय जिनवर, की मंगल दीप प्रजाल के  
मैं आज उतारूँ आरतिया....।।टेक.।।

कुमुदचंद्र आचार्यप्रवर ने, इक स्तोत्र रच डाला।  
पार्श्वनाथ की महिमा का है, चमत्कार दिखलाया।।प्रभू जी...।  
प्रभु पार्श्वनाथ की, भक्ती में, मन मगन हुआ मुनिराज का,  
मैं आज उतारूँ आरतिया....।।1।।

चौवालिस काव्यों में निर्मित, यह विधान अति सुन्दर,  
रचा चंदनामती मात ने स्तोत्र पद्य रचनाकर।।प्रभू जी.....  
प्रभु भक्ती से, निज शक्ति बढ़े, औ मिले मुक्ति का धाम रे  
मैं आज उतारूँ आरतिया....।।2।।

काल सर्प का योग निवारण करने में है सक्षम।  
जिनभक्ति से अपमृत्यु का दूर भी होता संकट।।प्रभू जी...  
प्रभु पार्श्वनाथ, सर्वज्ञ हितकर करें जगत कल्याण रे,  
मैं आज उतारूँ आरतिया....।।3।।

पार्श्वप्रभू ने संकट सहकर, शिवपद को है पाया।  
दशभव तक कमठासुर के प्रति, क्षमाभाव अपनाया।।प्रभू जी..  
मुझको भी वैसी, शक्ति मिले, जब तक नहीं मुक्ती प्राप्त हो,  
मैं आज उतारूँ आरतिया....।।4।।

गणिनी ज्ञानमती माता की, मिली प्रेरणा सबको।  
पार्श्वनाथ का महामहोत्सव, आयोजन करने को।।प्रभू जी..  
कर रही 'आस्था', यही कामना, मेरा भी कल्याण हो  
मैं आज उतारूँ आरतिया....।।5।।

## त्रैलोक्य विधान की आरती-21

तर्ज-क्यों न ध्यान लगाए, वीर से बावरिया.....

कर लो सकल नरनार, प्रभूजी की आरतिया।  
करती है भव से पार, श्री जी की आरतिया।।टेक.।।

तीनों लोकों में तू घूमा, लेकिन जीवन प्रभु बिन सूना।  
जीवन में लाती बहार, प्रभूजी की आरतिया।।कर लो.।।1।।

आठ करोड़ लक्ष छप्पन हैं, सहस्र सतानवे चार शतक हैं।  
इक्यासी जिनधाम, प्रभूजी की आरतिया।।कर लो.।।2।।

सब कृत्रिम अकृत्रिम प्रतिमा, तीन लोक की जानो महिमा।  
भरे सकल भंडार, प्रभूजी की आरतिया।।कर लो.।।3।।

इस नरतन को तूने पाया, तीन लोक मंडल रचवाया।  
कर दे सुखी संसार, प्रभूजी की आरतिया।।कर लो.।।4।।

प्रभु की आरति भवदुखहारी, भव्यजनों को आनंदकारी।  
वरण करे शिवनारि, प्रभूजी की आरतिया।।कर लो.।।5।।

जय जयकार करो अति भारी, गूँज उठे यह नगरी सारी।  
बोलो सभी नर नार, प्रभूजी की आरतिया।।कर लो.।।6।।

ज्ञानमती माताजी की महिमा, कहे "चन्दना" तव गुण गरिमा।  
भरे ज्ञान भण्डार, प्रभूजी की आरतिया।।कर लो.।।7।।



## तीस चौबीसी विधान की आरती-22

आरति करो रे,

श्री तीस परम चौबीसी जिनकी आरति करो रे।।टेक.।।

जम्बूद्वीप के भरतैरावत की त्रय-त्रय चौबीसी हैं।  
दुतिय धातकीखंड द्वीप में भी छह-छह चौबीसी हैं।।

आरति करो, आरति करो, आरति करो रे,

दो द्वीपों के सब तीर्थकर की आरति करो रे।।1।।

पुष्करार्थ के पूर्व और, पश्चिम में छह-छह चौबीसी।  
कुल मिलकर ढाई द्वीपों में, तीस परम हैं चौबीसी।।

आरति करो, आरति करो, आरति करो रे,

उन सभी सात सौ बीस प्रभू की आरति करो रे।।2।।

सभी जिनेश्वर जब जब अपनी माँ के गर्भ में आते हैं।  
रत्नवृष्टि वहाँ करने हेतू धनकुबेर खुद आते हैं।।

आरति करो, आरति करो, आरति करो रे,

त्रैकालिक जिनवर तीर्थकर की आरति करो रे।।3।।

मध्यलोक की दशों कर्मभूमी में त्रैकालिक जिनवर।  
धर्मतीर्थ को चलाते हैं कहलाते तभी ये तीर्थकर।।

आरति करो, आरति करो, आरति करो रे,

तीर्थकर एवं तीर्थक्षेत्र की आरति करो रे।।4।।

गणिनी ज्ञानमती माताजी की प्रेरणा का प्रतिफल है।  
अहिच्छत्र में ग्यारह शिखरों वाला सुन्दर मंदिर है।

आरति करो, आरति करो, आरति करो रे,

"चन्दनामती" उस जिनमंदिर की आरति करो रे।।5।।



## धर्मचक्र विधान की आरती-23

तर्ज-जिया बेकरार है.....

जिनवर का दरबार है नमन करें शतबार है।

धर्मचक्र की देखो कैसी महिमा अपरंपार है।।टेक.।।

मंगल आरति लेकर प्रभु जी आया तेरे द्वार जी।

धर्मचक्र का पाठ करे जो होगा बेड़ा पार जी।।

यही जगत में सार है, झूठा सब संसार है।।धर्म.।।1।।

चौबीसों जिन पंच परम गुरु, रत्नत्रय उर धार जी।

अवधि ऋद्धि धारक ऋषि धर्म को भक्ति सहित शिर धार जी।।

यही गले का हार है, मानव का शृंगार है।।धर्म.।।2।।

पाठ तो हमने बहुत से देखे, भारत देश विदेश जी।

धर्मचक्र सा पाठ न देखा, अतिशय दिखे विशेष जी।।

मूल मंत्र आधार है, बीज यंत्र साकार है।।धर्म.।।3।।

यह तन तेरा इक दिन चेतन मिट्टी में मिल जायेगा।

“अभयमती” कहं जप तप कर ले नहिं पीछे पछतायेगा।।

प्रभु की भक्ति अपार है, पावें मुक्ति पुकार है।।धर्म.।।4।।



## विश्वशांति महावीर विधान की आरती-24

विश्वशांति महावीर विधान की, आरति कर लो आज।

तीर्थकर महावीर की महिमा, गाओ सब मिल आज।।

आओ सब मिल उतारें प्रभु आरती, आओ सब मिल उतारें प्रभु आरती।।टेक.।।

तीर्थकर की परम्परा में, चौबिसवें तीर्थकर।

सत्य अहिंसा अनेकान्त के, पोषक वीर जिनेश्वर।।

आओ सब मिल उतारें प्रभु आरती, आओ सब मिल उतारें प्रभु आरती।।1।।

पितु सिद्धारथ माता त्रिशला, के नन्दन महावीरा।

चैत्र सुदी तेरस को कुण्डलपुर में जन्मे वीरा।।

आओ सब मिल उतारें प्रभु आरती, आओ सब मिल उतारें प्रभु आरती।।2।।

छब्बिस सौवाँ जन्मकल्याणक, महावीर का आया।

शासन औ जनता ने मिलकर, उत्सव खूब मनाया।।

आओ सब मिल उतारें प्रभु आरती, आओ सब मिल उतारें प्रभु आरती।।3।।

छब्बिस सौ गुण के सूचक, छब्बिस सौ मंत्र हैं इसमें।

गणिनी माता ज्ञानमती ने, रचा पाठ भक्ती से।।

आओ सब मिल उतारें प्रभु आरती, आओ सब मिल उतारें प्रभु आरती।।4।।

मेरु दर्शन के मंडल पर, रत्न चढ़ाए जाते।

श्रद्धा से पूजा कर श्रावक, भक्ती का फल पाते।।

आओ सब मिल उतारें प्रभु आरती, आओ सब मिल उतारें प्रभु आरती।।5।।

घृत दीपक से आरति करके, भव आरत टलता है।

तभी “चन्दनामती” हृदय में ज्ञानामृत बहता है।।

आओ सब मिल उतारें प्रभु आरती, आओ सब मिल उतारें प्रभु आरती।।6।।



## मृत्युंजय विधान की आरती-25

तर्ज-ॐ जय.....

ॐ जय जय मृत्युंजय, प्रिय जय जय मृत्युंजय।  
दुखकारी सुखकारी, करे सुयंत्र विजय।।टेक.।।

जिसके सुमरन से ही डाकिन भूत पिशाच भगे। अहो।  
भव दुख भंजन पाप निकन्दन, आतम ज्योति जगे।ॐ.....।

जिसकी महिमा सुनकर, भविजन श्रद्धा उर प्रगटे। अहो।  
बीज मंत्र का ध्यान लगाकर, निज के रूप लसे।ॐ.....।

जिसकी स्तुति पूजन से झट, भव बंधन टूटे। अहो।  
मूल मंत्र का जप करने से, सब ही पाप कटे।ॐ.....।

एक एक अक्षर का जो भवि नित ही ध्यान धरे। अहो।  
ज्ञान चेतना जगे शीघ्र ही निज के रूप करे।ॐ.....।

जो भी इसका पाठ करे है वह मृत्यु जीते। अहो।  
विघ्न रोग उपसर्ग नशे जब विषयों से रीते।ॐ.....।

मृत्युंजय का ध्यान धरे जो चतुर्गती छूटे। अहो।  
"अभयमती" निज में ही रमकर पंचम गति पहुँचे।ॐ.....।



## चौंसठ ऋद्धि विधान की आरती-26

तर्ज-तन डोले.....

जय जय ऋषिवर, हे ऋद्धीश्वर, की मंगल दीप प्रजाल के,  
मैं आज उतारुं आरतिया।टेक.।।

तीन न्यून नव कोटि मुनीश्वर, ढाई द्वीप में होते।  
घोर तपस्या के द्वारा, निज कर्म कालिमा धोते।।गुरु जी.....  
गणधर भी हैं, श्रुतधर भी हैं, इन मुनियों में सरताज वे  
मैं आज उतारुं आरतिया।।1।।

वृषभसेन से गौतम तक हैं, तीर्थकर के गणधर।  
सबने ही कैवल्य प्राप्त कर, पाया पद परमेश्वर।।गुरु जी.....  
प्रभु दिव्यध्वनि, सुन करके मुनी, करते निज पर कल्याण हैं।  
मैं आज उतारुं आरतिया।।2।।

गणधर के अतिरिक्त तपस्वी, मुनि की ऋद्धी पाते।  
उनको नमकर नर-नारी के, रोग, शोक नश जाते।।गुरु जी.....  
अणिमा, महिमा, लघिमा, गरिमा इत्यादि ऋद्धियां प्राप्त हैं।  
मैं आज उतारुं आरतिया।।3।।

ऋद्धि प्राप्त मुनि निज ऋद्धी का लाभ स्वयं नहीं लेते।  
अपनी ऋद्धी के द्वारा वे सबका हित कर देते।।गुरु जी.....  
तप वृद्धि करें, मुनि ऋद्धि वरें, फिर बनें सिद्धि के नाथ वे।  
मैं आज उतारुं आरतिया।।4।।

इन मुनियों के वंदन में, निज वंदन भी करना है।,  
क्योंकि "चंदनामती" मुझे भी, इक दिन शिव वरना है।।गुरु जी..  
ज्ञानी ध्यानी, श्रुत विज्ञानी, गुरु को वन्दन शत बार है।  
मैं आज उतारुं आरतिया।।5।।



## गुरु आरती

### आरती श्री शांतिसागर महाराज की-1

तर्ज-मन डोले, मेरा .....

जय जय गुरुवर, हे सूरीश्वर, श्री शांतिसिन्धु महाराज की,  
मैं आज उतारूँ आरतिया।।टेक।।

जग में महापुरुष युग का, परिवर्तन करने आते ।  
अपनी त्याग तपस्या से वे, नवजीवन भर जाते ।।

गुरुजी नवजीवन.....

जग धन्य हुआ, तव जन्म हुआ, मुनि परम्परा साकार की,  
मैं आज उतारूँ आरतिया।।1।।

कलियुग में साक्षात् मोक्ष की, परम्परा नहीं मानी।  
फिर भी शिव का मार्ग खुला है, जिस पर चलते ज्ञानी।।

गुरु जी जिस पर.....

मुनि पद पाया, पथ दिखलाया, चर्या पाली जिननाथ की,  
मैं आज उतारूँ आरतिया।।2।।

मुनि देवेन्द्रकीर्ति गुरुवर से, दीक्षा तुमने पाई।  
भोजग्राम माँ सत्यवती की, कीर्तिप्रभा फैलाई।।

गुरु जी कीर्तिप्रभा.....

हे शांतिसिन्धु, हे विश्ववन्द्य, तेरी महिमा अपरम्पार थी  
मैं आज उतारूँ आरतिया।।3।।

परमेष्ठी आचार्य प्रथम तुम, इस युग के कहलाए।  
सदियों सोई मानवता को, आप जगाने आए।।

गुरु जी आप.....

तपमूर्ति बने, कटुकर्म हने, उत्तम समाधि भी प्राप्त की,  
मैं आज उतारूँ आरतिया।।4।।

श्री चारित्रचक्रवर्ती के, चरणों में वंदन है।  
अहिविष भी "चंदनामती", तव पास बना चंदन है।।

गुरु जी .....

भव पार करो, कल्याण करो, मिल जावे बोधि समाधि भी,  
मैं आज उतारूँ आरतिया।।5।।

### आरती श्रीवीरसागर महाराज की-2

तर्ज-ॐ जय.....

ॐ जय जय गुरुदेवा, स्वामी जय जय गुरुदेवा।

जिनवर के लघुनंदन-2, वीर सिन्धु देवा।।ॐ जय।।

श्रीचारित्रचक्रवर्ती के, प्रथम शिष्य माने।स्वामी.....

पट्टाचार्य प्रथम बन-2, निज पर को जानें ।।ॐ जय।।1।।

संघ चतुर्विध के अधिनायक, छत्तिस गुणधारी। स्वामी.....

गुरुपूर्णिमा के दिन जन्मे-2, गुरुपद के धारी ।।ॐ जय।।2।।

आश्विन वदि मावस को, मरण समाधि हुआ ।स्वामी.....

जीवन मंदिर पर तब-2, स्वर्णिम कलश चढ़ा ।।ॐ जय।।3।।

गुरु आरति से मेरा, आरत दूर भगे। स्वामी .....

तभी "चंदनामती" हृदय में, आतम ज्योति जगे ।।ॐ जय।।4।।



## पूज्य आर्यिकारत्न

### श्री ज्ञानमती माताजी की आरती-3(A)

तर्ज-मन डोले, मेरा .....

हे बालसती, माँ ज्ञानमती, हम आए तेरे द्वार पे  
शुभ मंगल दीप प्रजाल लिया।। टेक.।।

शरद पूर्णिमा दिन था सुन्दर, तुम धरती पर आई।  
उन्निस सौ चौतिस में माता, मोहिनि जी हरषाई।।माता .....  
थे पिता धन्य, नगरी भी धन्य, मैना के इस अवतार पे,  
शुभ मंगल दीप प्रजाल लिया।।1।।

बाल्यकाल से ही मैना के, मन वैराग्य समाया।  
तोड़ जगत के बन्धन सारे, छोड़ी ममता माया।।माता.....  
गुरु संग मिला, अवलम्ब मिला, पग बढे मुक्ति के द्वार पे,  
शुभ मंगल दीप प्रजाल लिया ।।2।।

प्रथम देशभूषण गुरुवर से, लिया कुल्लिका दीक्षा।  
वीरसागर आचार्य से पाई, आत्मज्ञान की शिक्षा।। माता.....  
बन वीरमती, से ज्ञानमती, उपकार किया संसार पे,  
शुभ मंगल दीप प्रजाल लिया।।3।।

यथा नाम गुण भी हैं वैसे, तुम हो ज्ञान की दाता।  
तुम चरणों में आकर के हर, जनमानस हरषाता।।माता.....  
साहित्य सृजन, श्रुत में ही रमण, कर चलीं स्वात्म विश्राम पे,  
शुभ मंगल दीप प्रजाल लिया।।4।।

मंगल आरति करके माता, यही याचना करते ।  
अपने से गुण मुझको देकर, ज्ञान की सरिता भर दे।।माता.....  
भव पार करो, उद्धार करो, "चंदना" यही जग सार है।  
शुभ मंगल दीप प्रजाल लिया।।5।।



### श्री ज्ञानमती माताजी की आरती-3 (B)

तर्ज-झुमका गिरा रे.....

आरति करो रे,  
श्री गणिनी ज्ञानमती माताजी की आरति करो रे ।।टेक.।।  
जिनके दर्शन वंदन से, अज्ञान तिमिर नश जाता है।  
जिनकी दिव्य देशना से, शुभ ज्ञान हृदय वश जाता है।।  
आरति करो, आरति करो, आरति करो रे,  
आर्यिकारत्न श्री ज्ञानमती जी की आरति करो रे।।1।।

श्री चारित्रचक्रवर्ती, आचार्य शांतिसागर जी थे।  
उनके प्रथम पट्ट पर श्री आचार्य वीरसागर जी थे।।  
आरति करो, आरति करो, आरति करो रे,  
श्री वीरसिन्धु की शुभ शिष्या की आरति करो रे।।2।।

कितने ग्रन्थों की रचयित्री, युग की पहली बालसती।  
तेरे चरणों में आ करके, बन गए कितने बालयती।।  
आरति करो, आरति करो, आरति करो रे,  
श्री पारसमणि सम ज्ञानरत्न की आरति करो रे।।3।।

पितु श्री छोटेलाल मोहिनी, माँ के घर में जन्म लिया।  
मोहिनि से बन रत्नमती, तव चरणों में भी नमन किया।  
आरति करो, आरति करो, आरति करो रे,  
श्री सरस्वती की प्रतिमूर्ती की आरति करो रे।।4।।

जम्बूद्वीप प्रेरणा कर शुभ, ज्ञानज्योति उद्योत किया।  
सबको ज्ञानज्योति देकर, निज आत्मज्योति प्रद्योत किया।।  
आरति करो, आरति करो, आरति करो रे,  
श्री ज्ञानज्योति दाता माता की आरति करो रे।।5।।

तव चरणों में आए माता, ज्ञानपिपासा पूर्ण करो।  
कहे "चंदनामती" ज्ञान की, सरिता मुझमें पूर्ण भरो।  
आरति करो, आरति करो, आरति करो रे,  
माँ ज्ञानमती के ज्ञानगुणों की आरति करो रे।।6।।

## श्री ज्ञानमती माताजी की आरती-3 (C)

तर्ज-अब न छुपाउंगा.....

दीपक जला के हम, थाल सजा के हम,

भक्ती करके हे माता, शक्ती कुछ पा लें हम।

आओ करें मिल आज, माता की आरतिया ॥टेक॥

ये इस जग की गणिनी माँ, लगती जैसे ब्राह्मी माँ।

ज्ञानमती गणिनी माता, इनका जग से क्या नाता॥

इनके दर्शन को मन, आतुर रहता हरदम,

हो जाते जब दर्शन, खिल जाता अन्तर्मन।

आओ करें मिल आज, माता की आरतिया॥1॥

धर्म प्रेरणा देतीं ये, किसी ये कुछ नहीं लेतीं ये।

सबसे निस्पृह रहती हैं, छत्तिस गुण को धरती हैं॥

जहाँ पड़ते चरण, होती धरती चमन,

दृष्टी जिस पर पड़ती, हो जाता वह पावन।

आओ करें मिल आज, माता की आरतिया ॥2॥

जम्बूद्वीप बनाया है, हस्तिनापुर चमकाया है।

तीर्थ अयोध्या जा करके, तीर्थोद्धार कराया है॥

प्रभु के चरणों में मन, रहता इनका हरदम,

हरदम कहती सबसे, आत्म का हो चिन्तन।

आओ करें मिल आज, माता की आरतिया ॥3॥

पुत्री मानो जिनवर की, शिष्या वीरसिन्धु गुरु की।

ये चारित्रचन्द्रिका हैं, जिनवाणी की रक्षिका हैं॥

इनके प्रवचन से मन, उज्ज्वल होता हरदम,

जाने कितने पतितों का, जीवन होता पावन।

आओ करें मिल आज, माता की आरतिया॥4॥

इनकी आरति करने से, नमन "चंदना" करने से।

मिथ्या कल्मष धुलते हैं, ज्ञान के चक्षु खुलते हैं॥

तन मन से ये निश्छल, देतीं ज्ञानमृत जल,

पीकर के ज्ञानामृत, नर तन होता सफल।

आओ करें मिल आज, माता की आरतिया ॥5॥



## श्री ज्ञानमती माताजी की आरती-3 (D)

तर्ज-बहारो फूल बरसाओ.....

जलाकर दीप खुशियों के, हम आरति करने आए हैं। हम.....  
तेरी इस ज्ञान सरिता से, सुधारस भरने आए हैं। सुधा....।।टेक.।।

पिता-माता की ममता तज, जगत का प्यार पाया है।  
गुरु श्री वीरसागर से, ज्ञानमति नाम पाया है।।  
तेरी उस ज्ञानमय प्रतिभा, का दर्शन करने आए हैं।  
हाँ दर्शन.....जलाकर दीप.....।।1।।

सुना है तेरे तप में भी, विशल्या जैसी शक्ति है।  
तेरे पूजा विधानों ने, दिखा दी तेरी भक्ति है।।  
उसी तप शक्ति, भक्ती का, हाँ दर्शन करने आए हैं।  
हाँ दर्शन.....जलाकर दीप.....।।2।।

मेरी इस काव्यमय लघु आरती, में शब्दों का घृत है।  
भाव हैं "चंदनामति" ये, मिले श्रुतज्ञान अमृत है।।  
इसी विश्वास में हे माँ, तेरे पे हम आए हैं।  
तेरे दर पे.....जलाकर दीप.....।।3।।



## श्री ज्ञानमती माताजी की आरती-3(E)

तर्ज-जनम-जनम.....

आरति करने आये हम सब द्वार तिहारे ।।हाँ.....।।  
भावों का यह दीप है जिसमें चमकें चाँद सितारे।। आरति.।।टेक.।।

विषय भोग तज करके तुमने, गृहबन्धन को तोड़ा।  
प्रभु वाणी भज करके तुमने, जग से मुख को मोड़ा।।  
तभी तुम्हारे दर्शन करके, भक्त विघन सब टारें।।  
आरति.....।।1।।

धन्य हुई वे मोहिनि माता, जिनने तुमको जन्म दिया।  
स्वयं आर्यिका रत्नमती बन, नारी जीवन धन्य किया।।  
छोटेलाल पिता भी तुमसे, थे विराग में हारे।  
आरति.....।।2।।

श्री आचार्य वीरसागर से, ज्ञानमती संज्ञा पाई।  
गणिनी पद को प्राप्त किया, तुम युगप्रवर्तिका कहलाई।।  
हे चारित्रचन्द्रिका माता! हम हैं भक्त तुम्हारे।  
आरति.....।।3।।

तुमने अपने ज्ञान का उपवन, रत्नत्रय से संवारा है।  
तभी सैकड़ों ग्रन्थों की, रचना तुमने कर डाला है।।  
इस युग के विद्वान भी तेरे, गुण को सतत उचारें।  
आरति.....।।4।।

शारद माता की आरति, अज्ञान तिमिर को हरती है।  
जीवन पथ को ज्ञान रश्मियों, से आलोकित करती है।।  
यही "चंदना" भाव संजोकर, आरति सभी उतारें।  
आरति.....।।5।।



## गणिनी ज्ञानमती माताजी की आरती-3 (F)

तर्ज-कभी राम बनके.....

भक्ति भाव लेकर, दीपक थाल लेकर,  
गणिनी माता की आरती करें हम॥टेक॥

तुम ज्ञानमती कहलाई, तुम बालसती बन आई,  
दीपक हाथ लेकर, सबको साथ लेकर,  
गणिनी माता की आरती करें हम॥1॥

इतिहास की तुम निर्मात्री, कई तीर्थों की प्रेरणाप्रदात्री,  
नई याद लेकर, भक्ति साथ लेकर,  
गणिनी माता की आरती करें हम॥2॥

जम्बूद्वीप बना है धरा पर, जिससे चमक रहा हस्तिनापुर,  
वही याद लेकर, भक्ति साथ लेकर,  
गणिनी माता की आरती करें हम॥3॥

मांगीतुंगी अयोध्या में जाकर, किया निर्माण नूतन वहाँ पर,  
वही याद लेकर, भक्ति साथ लेकर,  
गणिनी माता की आरती करें हम॥4॥

पुनः तीरथ प्रयाग बनाया, ऋषभ जिनवर का नाम गुंजाया,  
पुण्यधाम लेकर, तेरा नाम लेकर,  
गणिनी माता की आरती करें हम॥5॥

वीर जन्मभूमी का यश बढ़ाया, कुण्डलपुर का विकास कराया,  
श्रुत का सार लेकर, आधार लेकर,  
गणिनी माता की आरती करें हम॥6॥

तुम युग-युग जिओ मेरी माता, "चंदना" गाँ सब तेरी गाथा,  
श्रद्धाभाव लेकर, दीपक थाल लेकर,  
गणिनी माता की आरती करें हम॥7॥



## गणिनी ज्ञानमती माताजी की आरती-3 (G)

तर्ज-चाँद मेरे आजा रे.....

आरती गणिनी माता की  
दीपक जलाकर, थाली सजाकर, सब मिल करो आरतिया  
आरती.....॥टेक॥

अज्ञान तिमिर नश जावे, निज ज्ञान किरण पा जाऊँ।  
गणिनी माँ की आरति कर, भव आरत से छुट जाऊँ।  
आरती गणिनी माता की.....॥1॥

आश्विन शुक्ला पूनो को, इक चाँद धरा पर आया।  
मैना से ज्ञानमती बन, उसने अमृत बरसाया।।  
आरती गणिनी माता की.....॥2॥

साहित्य सृजन के द्वारा, तुमने इतिहास बनाया।  
शुभ ज्ञान ज्योति के द्वारा, जग में प्रकाश फैलाया।।  
आरती गणिनी माता की.....॥3॥

ब्राह्मी माँ की प्रतिमूरत, मानो कलियुग में आई।  
आर्यिका परम्परा ने, क्वारी कन्याएँ पाई।।  
आरती गणिनी माता की.....॥4॥

कंचन का दीप जलाकर, वरदान यही मैं चाहूँ।  
"चंदनामती" निज आतम, में ज्ञान की ज्योति जलाऊँ।।  
आरती गणिनी माता की.....॥5॥



## गणिनी ज्ञानमती माताजी की आरती-3 (H)

तर्ज-माई रे माई.....

गणिनी माता ज्ञानमती की आरति है सुखकारी।  
इनके दर्शन से नश जाता मोह तिमिर भी भारी।।

बोलो जय जय जय, बोलो.....।।टेक.।।

धन्य टिकैतनगर की धरती, जन्म हुआ जहाँ इनका।  
छोटेलाल पिता माँ मोहिनि, शरदपूर्णिमा दिन था।।

अमृत झरता था चंदा से.....

अमृत झरता था चंदा से, खिली चाँदनी प्यारी।।इनके.....।।1।।

ब्राह्मी चन्दनबाला का, मारग अपनाया माता।  
साधू पद धारण कर तुमने, तोड़ा जग से नाता।।

सारी वसुधा बनी कुटुम्बी.....

सारी वसुधा बनी कुटुम्बी, महिमा तेरी निराली।।इनके.....।।2।।

ग्रन्थों की रचना में तुमने, नव इतिहास बनाया।

ऋषभदेव के समवसरण का, भारत भ्रमण कराया।।

हस्तिनापुर में जम्बूद्वीप की.....

हस्तिनापुर में जम्बूद्वीप की, रचना है अति प्यारी।।इनके.....।।3।।

तीर्थ अयोध्या, मांगीतुंगी, का विकास करवाया।

नई-नई निर्माण योजना, को साकार कराया।।

युगप्रवर्तिका, प्रमुख आर्यिका.....

युगप्रवर्तिका, प्रमुख आर्यिका, छवि तेरी अति प्यारी।।इनके .....।।4।।

ऐसी माता से धरती का, आंचल होय न सूना।

युग-युग तक "चंदना" अमर हो, यह प्राचीन नमूना।।

इनमें दिखती सरस्वती की.....

इनमें दिखती सरस्वती की, पावन मूरत प्यारी।।इनके.....।।5।।



## परम पूज्य आर्यिका श्री रत्नमती माताजी की आरती-4

ॐ जय जय रत्नमती, माता जय जय रत्नमती।

मनहारी सुखकारी, तेरी शांत छवी।।ॐ जय.।।टेक.।।

मोहिनि से बन रत्नमती यह, पद सच्चा पाया। माता.....

कितने रत्न दिये तुम जग को, तज ममता माया।।ॐ जय.।।

पूर्व दिशा रवि से मुखरित हो, जग तामस हरतीं। माता.....

ज्ञानमती सा रवि प्रगटाकर, मिथ्यातम हरतीं।। ॐ जय.।।

रत्नत्रय में लीन सदा तुम, संयम साध रहीं। माता.....

यही कामना करे "चंदना", पाऊँ मोक्ष मही ।। ॐ जय.।।



## जिनशासन रक्षक देव-देवी की आरती चक्रेश्वरी माता की आरती-1

तर्ज-करती हूँ तुम्हारी भक्ति.....

करते हैं तुम्हारी आरति, अन्तरदीप जलेगा।

चक्रेश्वरि माता का सुमिरन, दुःख शोक हरेगा।।

जय माँ चक्रेश्वरि, जय माँ चक्रेश्वरि।।टेक.।।

आये है बड़ी दूर से, ले दर्श की आशा।

मनवाच्छित पूरा होता, हरती सब असाता।।

तेरे भक्त खड़े तेरे द्वारे, उद्धार तो होगा।

चक्रेश्वरि माता.....जय माँ.....।।1।।

हे ऋषभदेव की शासन देवी, अरज मेरी सुन लो।

हे गोमुख यक्ष की प्रियकारिणि, मेरी मनवांछा पूरो।।

सच्ची श्रद्धा जब होगी, तब ही कार्य बनेगा।

चक्रेश्वरि माता.....जय माँ.....।।2।।

हमने सुना जो जीव, तेरे द्वार पर आता।

धन, पुत्र, पौत्र अरु सम्पति पाकर, सुखमय हो जाता।।

घर, ग्राम, नगर अरु देश सदा खुशहाल रहेगा।

चक्रेश्वरि माता.....जय माँ.....।।3।।

ये तो सांसारिक सुख हैं माँ, आध्यात्मिक सुख दे दो।

आत्मा हो निर्मल शीघ्र हमारी, ऐसी शक्ती दो।।

माँ "इन्दु" आश यह सबकी, वह सुख शीघ्र मिलेगा।

चक्रेश्वरि माता.....जय माँ.....।।4।।



## गोमुख देव की आरती-2

(इसमें किसी भी देवी-देव का नाम लेकर उनकी आरती कर सकते हैं)

तर्ज-ॐ जय.....

ॐ जय गोमुख स्वामी, स्वामी जय गोमुख स्वामी

मंगलकारक, दुःखनिवारक, विघ्नहरण नामी।।ॐ.।।टेक.।।

ऋषभदेव के शासन यक्ष हो, जिनपद के सेवी,

धर्म प्रभावन तत्पर, सेवा हित यह भी।।ॐ जय.....।।1।।

देव, शास्त्र, गुरु आयतनों की रक्षा सदा करें,

पीर पड़े जब प्रभु भक्तन पे, उनकी पीर हरे।।ॐ जय.....।।2।।

रोग, शोक, भयनाशनकारी, मंगलकर्ता हो,

भूत, प्रेत, दुख-दारिद नाशक, संकट हर्ता हो।।ॐ जय.....।।3।।

धनअर्थी धन की इच्छाकर धनसम्पति पाते,

सुतअर्थी उज्ज्वल कीर्तियुत संतति को पाते।।ॐ जय.....।।4।।

इसी हेतु घृत दीपक लेकर, तव द्वारे लाए,

लौकिक सुख के साथ-2 आध्यात्मिक सुख पाएं।।ॐ जय.....।।5।।

श्रद्धा भक्ति भरे भावों से, जो द्वारे आता,

'इन्दु' पूर्ण हो सब मनवांछित, जो तव गुण गाता।।ॐ जय.....।।6।।



## महामानसी माता की आरती-3

तर्ज-चाँद मेरे.....

आरती महामानसी की-2

श्री शांति प्रभु की, शासन देवी, गरुड़देव की यक्षिणी॥

आरती महामानसी की॥टेक॥

सम्यग्दर्शन से सेवित, माँ तुमरी महिमा न्यारी,

सुन्दर है रूप तुम्हारा, जिनभक्तों की रखवारी॥

आरती महामानसी की॥1॥

जो तेरी शरण में आता, मनवाँछित फल पाता है,

भय, रोग, शोक, दुःख, दारिद्र्य, पल भर में भग जाता है॥

आरती महामानसी की॥2॥

धनअर्थी धन को पाते, सुतअर्थी सुत पा जाते,

मंगलकरणी, दुःखहरिणी, को सच्चे मन से ध्याते॥

आरती महामानसी की॥3॥

माँ 'इन्दु' शरण जो आए, मनवाञ्छा पूरी कर दो,

तुम माता हम हैं बालक, इक दृष्टि दया की कर दो॥

आरती महामानसी की॥4॥



## पद्मावती माता की आरती-4 (A)

तर्ज-मैं तो आरती उतारूँ रे.....

मैं तो आरती उतारूँ रे, पद्मावती माता की

जय जय माँ पद्मावती, जय जय माँ॥टेक॥

सदा होती है जयजयकार, माँ के मंदिर में-2

लागी भक्तन की भीड़ अपार, माँ के मंदिर में-2

पुष्प लाओ, धूप जलाओ, स्वर्णमयी दीप लाओ,

आरती उतारो रे, हो सब मिल आरति उतारो रे॥मैं...॥1॥

पार्श्व प्रभुवर की शासन देवी, सब संकट हरणी-2

देव धरणेन्द्र की यक्षिणी, तुम मंगल करणी-2

भक्त जब पुकारते, संकट को टारते,

महिमा को गाएं तेरी, हो सब मिल महिमा को गावें तेरी॥मैं...॥2॥

पार्श्व प्रभुवर के मुख से जब मंत्र नवकार सुना-2

बनें पद्मावती धरणेन्द्र, उपसर्ग दूर किया-2

स्थल वह अहिच्छत्र, तब से है जग प्रसिद्ध,

पावन परम पूज्य है, हो देखो वो पावन परम पूज्य है॥मैं...॥3॥

रोग, शोक, दरिद्र, नाशों, प्रेतादि की बाधा-2

धन-संपत्ति सुत देकर, पूरी करें वाञ्छा-2

सुन ले आज फिर पुकार, भक्त खड़े तेरे द्वार,

अतुल शक्ति की धारिणी, होतुम हो अतुल शक्ति की धारिणी॥मैं...॥4॥

माँ सहस्रनाम से तेरी, करते जो आराधना-2

गोदी भरते जो माँ तेरी, पूरी हों सब कामना-2

ममतामयी मेरी मात, 'इन्दु' करे एक आश,

जीवन प्रकाशमान हो, हो मेरा भी जीवन प्रकाशमान हो॥मैं...॥5॥

## पद्मावती माता की आरती-4 (B)

ॐ जय पद्मावति माँ, माता जय पद्मावति माँ।

आरति तव दुःखहारी, जय मातेश्वरि माँ॥ॐ जय...॥

पार्श्वप्रभू की शासन देवी, जग में पूज्य हुई॥माता.....

तेरी आरति से भक्तों की, इच्छा पूर्ण हुई॥ॐ जय.....॥1॥

संसारी प्राणी धन-सुत की, इच्छा से आते॥ माता.....

तेरे दर पर आकर उनके, संकट मिट जाते॥ॐ जय.....॥2॥

जो भी सच्चे मन से तेरी, आरति नित्य करें॥माता.....

भूत-प्रेत-डाकिनि-शाकिनि की, बाधा शीघ्र हरे॥ॐ जय...॥3॥

श्री धरणेन्द्र देव की भार्या, तुम मंगलकरणी॥माता.....

धन धान्यादिक वैभव, सौख्य सुखद भरणी॥ॐ जय.....॥4॥

पार्श्वनाथ के घोर उपसर्ग को, जहाँ पर दूर किया॥माता.....

वह स्थल अहिच्छत्र नाम से, जग में पूज्य हुआ॥ॐ जय..॥5॥

जगमग-जगमग दीप जलाया, आरति करने को॥माता.....

करे "सारिका" यही कामना, आरत सब हर लो॥ॐ जय.....॥6॥

## धरणेन्द्र देव की मंगल आरती-5

तर्ज-में तो.....

में तो आरती उतारूं रे, धरणेन्द्र देवा की  
जय जय धरणेन्द्र देव, जय जय जय-2॥टेक॥

पार्श्वनाथ के शासन देव, महिमा जग न्यारी।  
सम्यग्दर्शन से हो परिपूर्ण, सब संकट हारी॥

सुख के प्रदाता हो, मनवांछित दाता हो, इच्छा करो पूरी,  
भक्त की इच्छा करो पूरी॥

में तो आरती उतारूं रे .....॥1॥

पारस प्रभुवर से जब तुमने, मंत्र नवकार सुना।  
बनें पद्मावती धरणेन्द्र, विघ्नों का नाश किया॥

उपकारकर्ता पे, उपसर्ग आया तो, छत्र किया फण का,  
हो आकर छत्र किया फण का ॥

में तो आरती उतारूं रे .....॥2॥

भक्ति भाव से आशा ले, जो दर पे आता।

रोग, शोक व दुख, दारिद्र, संकट मिट जाता॥

सुत अर्थी सुत पाने, धन अर्थी धन पाते, महिमा को गाते हैं,  
भक्त तेरी महिमा को गाते हैं॥

में तो आरती उतारूं रे .....॥3॥

कष्ट जब-जब पड़े भक्त पे, रक्षा तुम करते।

जो भटक जाए मारग से, राह नई देते॥

दिव्य प्रभाधारी हो, सकल सौख्यकारी हो, शत-शत नमन तुमको,  
हे यक्ष देव शत-शत नमन तुमको॥

में तो आरती उतारूं रे .....॥4॥

देवी पद्मावती के स्वामि, तव महिमा गाऊं।

लौकिक सुख के संग आत्मिक सुख इक दिन पाऊं॥

ऐसी ही आश ले, मन में विश्वास ले, 'इन्दु' तेरे द्वार आई रे,  
'इन्दु' तेरे भक्त तेरे द्वार आए रे॥

में तो आरती उतारूं रे .....॥5॥

## सिद्धायिनी माता की आरती-6

(इसमें किसी भी देवी का नाम लेकर उनकी आरती कर सकते हैं)

तर्ज-लेके पहला पहला प्यार.....

जय जय हे सिद्धायिनि मात, तेरे चरण नमाते माथ  
तेरी आरति से मिटता है जग संताप ॥

तेरे भक्त खड़े तेरे द्वार, बिगड़े सभी बनातीं काज  
तेरी आरति से मिटता है जग संताप ॥टेक॥

महावीर प्रभु की तुम हो शासन देवी।

भक्तों की पीड़ा तुम तो क्षण भर में हरतीं।

हे जिनशासन रक्षाकर्त्री, तुम त्रैलोक्यपूज्य हो मात।  
तेरी आरति से मिटता है जग संताप ॥1॥

मातंग यक्ष की प्रियकारिणी हो।

कंचन सी काया तेरी सुखकारिणी हो॥

भक्ति भाव से आए द्वार, मिल जाएगी शांति अपार।  
तेरी आरति से मिटता है जग संताप ॥2॥

भूत, प्रेत आदिक बाधा क्षण भर में हरतीं।

पुत्र, पौत्र, धन धान्यादिक से झोलीं भरतीं ॥

तेरी सुन्दर छवि है मात, मैय्या तेरा दिव्य प्रताप।  
तेरी आरति से मिटता है जग संताप ॥3॥

हे सच्ची माता सच्चा मारग दिखा दे।

जग भर के प्राणी को तू सुखमय बना दे॥

सबको मिल जाए नवराह, मैय्या ऐसी ज्योति जगाए।  
तेरी आरति से मिटता है जग संताप ॥4॥

वीरा के भक्तों पे जब संकट आवे।

झट आके माता मेरी उसको बचावे॥

'इन्दू' करती तव गुणगान, मैय्या तू है बड़ी महान।  
तेरी आरति से मिटता है जग संताप ॥5॥

## क्षेत्रपाल देव की आरती-7

तर्ज-झुमका गिरा रे.....

आरति करो रे,

श्री क्षेत्रपाल देवा की सब मिल आरति करो रे,

आरति करो, आरति करो, आरति करो रे॥श्री...॥टेक॥

विजय वीर मणिभद्र कहाते, आभा तेरी न्यारी है,

अपराजित भैरव भी नाम हैं, कूकर वाहन धारी हैं।

आरति करो.....

सम्यग्दृष्टी देवा की सब मिल आरति करो रे॥1॥

देव शास्त्र गुरु आयतनों की, रक्षा में तुम तत्पर हो,

भूत-प्रेत की बाधा हरते, सकल सौख्य के पूरक हो॥

आरति करो.....

धन सुख सम्पति दाता, देवा की आरति करो रे॥2॥

परम कृपाला, दीनदयाला, तेरी आरति को आए,

इच्छा सारी पूरी होगी, आश 'इन्दु' मन में लाए।

आरति करो.....

संकटहर्ता, मंगलकर्ता की आरति करो रे॥3॥



## दशधर्म की आरती

तर्ज - बार-बार तुझे क्या समझाऊँ.....

दशधर्मों की आरति करके, होगा बेड़ा पार।  
धर्म के बिना इस जग में, कौन करेगा उद्धार।।टेक.।।

आत्मा को दुख से निकालकर, जो सुख में पहुँचाता।  
हर प्राणी के लिए वही तो, सच्चा धर्म कहाता।

उसी धर्म को धारण करके, होगा बेड़ा पार।  
धर्म के बिना इस जग में, कौन करेगा उद्धार।।1।।

उत्तम क्षमा मार्दव आर्जव, धर्म कहे आत्मा के।  
इनसे मैत्री विनय सरलता, प्रगटित हों आत्मा में।।

उत्तम सत्य व शौच धर्म से, होगा बेड़ा पार।  
धर्म के बिना इस जग में, कौन करेगा उद्धार।।2।।

उत्तम संयम तप व त्याग, मुक्ती का मार्ग बताते।  
इनको पालन करके मुनिजन, मुक्तिपथिक कहलाते।

हम भी इनका पालन करके, लहें मुक्ति का द्वार।  
धर्म के बिना इस जग में, कौन करेगा उद्धार।।3।।

उत्तम आकिञ्चन्य धर्म, परिग्रह का त्याग कराता।  
श्रावक को परिग्रह प्रमाण का, सरल मार्ग समझाता।।

उत्तम ब्रह्मचर्य तिहुँ जग में, है सब धर्म का सार।  
धर्म के बिना इस जग में, कौन करेगा उद्धार।।4।।

पर्व अनादी दशलक्षण में, दश धर्मों को वन्दन।  
इनकी आरति से हि "चन्दनामती" कटें भव बंधन।।

इसीलिए दश धर्म हृदय में, लिए हैं हमने धार।  
धर्म के बिना इस जग में, कौन करेगा उद्धार।।5।।



## णमोकार मंत्र स्तवनम्

-शिखरिणी छंद-

णमो अरिहंताणं,  
नमन है अरिहंत प्रभु को।  
णमो सिद्धाणं में,  
नमन कर लूँ सिद्ध प्रभु को।।  
णमो आइरियाणं,  
नमन है आचार्य गुरु को।  
णमो उवज्झायाणं,  
नमन है उपाध्याय गुरु को।।1।।।।  
णमो लोए सव्व-  
साहूणं पद बताता।  
नमन जग के सब  
साधुओं को करूँ जो हैं त्राता।।  
परमपद में स्थित कहेँ  
पाँच परमेष्ठि इनको।  
नमन इनको करके लहूँ  
इक दिन मुक्ति पद को।।2।।  
सभी के पापों को शमन  
करता मंत्र यह ही।  
तभी सब मंगल में प्रथम  
माना मंत्र यह ही।।  
जपें जो भी इसको  
वचन मन कर शुद्ध प्रणति।  
लहें वे इच्छित फल,  
हृदय नत हो चन्दनामति।।3।।

